

کتاب پېژندنه

د کتاب نوم:	د حقوق مبادی
خانګه:	اداره او منجمنت، بانکداری، محاسبه او د تجارت اقتصاد
تدوین کوونکی:	عبدالحی ناصري
ژبارن:	محمد اشرف وحدت

د خار کمپیته:

- محمد آصف ننگ د تخنیکي او مسلکي زده کرو معين
- دیپلوم انجنير عبدالله کوزایي د تعليمي نصاب ریس
- محمد اشرف وحدت په تعليمي نصاب کې د معينيت د مقام سلاکار

د تصحیح کمپیته:

- خادم احمد حقیقی
- عبدالجمیل ممتاز

د گرافیک او دیزاین خانګي مسئول : محمد جان علیرضايی

علی مومنی	گرافیک او دیزاین:
چاپ کال: ۱۳۹۲	چاپ کال:
تیراژ: ۶۰۰۰ توکه	تیراژ:
لومړی	چاپ حل:
www.dmtvet.gov.af	وېب پانه:
info@dmtvet.gov.af	برپېښاليک:
ISBN 9789936300712	: ISBN کوډ

د چاپ حق د تخنیکي او مسلکي زده کرو له معینیت سره خوندي دی



ملي سرود

دا عزت د هر افغان دی	دا وطن افغانستان دی
هر بچے بې قهرمان دی	کورد سولې کورد تورې
د بلوختو د ازبکو	دا وطن د تولو کوردي
د ترکمنو د تاجکو	د پښتون او هزاره وو
پاميريان، نورستانيان	ورسره عرب، گوخردي
هم ايماق، هم پشهيان	براھوي دي، قزلباش دي
لکه لمر پر شنه آسمان	دا هيرواد به تل خليري
لکه زړه وي جاوبدان	په سينه کې د آسيما به
وايو الله اکبر وايو الله اکبر	نومد حق مو دي رهبر



د پوهنې وزارت پېغام

گرانو زده کونونکو، محصلانو او درنو بشونونکو!

د بوي تولني وده او پرمختګ کاماًلاً د همغي تولني د پیاورو کاري کادرنو، بشري قوي او ماھرو فکرено په کار او زيار پوري تپلي دي. همدا بشري قوه او کاري متې دي چې د هيواو انکشافي اهدافو ته د رسپدو لارې چاري طي کوي او د یوه نېکمرغه، مرفعه او ودان افغانستان راتلونکي تضمينوي.

انسان په خپل وار سره د الله تعالى له جانبه او هم د خپل انساني فطرت له ارخه موظف او مکلف دي چې د خمکې په عمران او د یوه سوکاله ژوند د اسبابو او ايجاباتو د تكميل لپاره خپل اغيزمن نقش، همدارنګه ملي او اسلامي رسالت ادا کري.

له همدي څایه د چې د یوه ژوندي او فعال انسان نقش، د خپل ژوند د چاپيریال او خپل اړوندي تولنې په اړه، تل مطلوب او په هېڅ حالت کې نه نفي کېږي او نه هم منقطع کېږي.

په ټول کې د پوهنې نظام او په خاصه توګه د تخنيکي او مسلکي زده کړو معينيت مسووليت او مکلفيت لري چې د اسلامي ارزښتونو، احکامو او همداراز ماقولو او مشروعو قوانینو ته په ژمنتیا سره، د افغانستان په انکشاف کې دفعاله، چابکه او موثره ژونده واخلي، ځکه دغه ستر او سېپېځۍ هدف ته د رسپدو په خاطر د انساني ظرفيت وده، د حرفوی، مسلکي او تخنيکي کادرنو، روزنه او پراختیا یو اړین مقصد دي. همدا په تخنيکي او مسلکي زده کړو مزین تنکي څوانان کولي شي چې په خپل حرفي او هتر سره په سیستماتیک دول د هیواد انکشاف محقق او ميسر کړي. جوته د چې په افغانستان کې د ژوند تګ لاره، دولتداري او تولنيز نظام د اسلام له سېپېڅلو احکامو خڅه الها ماخیستی؛ نو لازمه د چې زمور د تولنې لپاره هر ډول پرمختګ او ترقی باید په علمي معیارونو داسې اساس او بنا شي؛ چې زمور د کارګر نسل مادي او معنوی ودې ته پکي لوړمېتوب ورکړ شي. د حرفوی ظرفيت جورونې تر خنګ د څوانانو سالم تربیت او په سوچه اسلامي روحیب د هغوي پالنه نه یواخې پچپل ذات کې یوه اساسی وجیبه ده، بلکې دا پالنه کولي شي چې زمور وطن پېڅلو پېښو ودروي، له ضعف خڅه پې وژغوري او د نورو له سياسي او اقتصادي احتیاج خڅه پې آزاد کري.

زمور ګران زده کونونکي، محصلان، درانه استادان او مربيون باید په بشپړه توګه پوه شي، چې د ودان او نېکمرغه افغانستان ارمان، یواخې او یواخې د دوي په پیاورو متې، ويښ احساس او نه ستري کډونکي جد او جهد کې نځښتني او د همدغو مسلکي او تخنيکي زده کړو له امله کډائي شي په ډبرو برخو کې د افغانستان انکشافي اهداف تر لاسه شي. د دي نصاب له تولو ليکوالانو، مولفینو، ژبارونکو، سموونکو او تدقیق کونونکو خڅه د امتنان تر خنګ، په دي بهير کې د تولو کورنيو او بهرنیو همکارانو له مؤثري وندې او مرستو خڅه د زړه له کومې منته کوم. له درنو او پیاورو استادانو خڅه رجامندانه هيله کوم چې د دي نصاب په ګټور تدریس او فعاله تدریب سره دي د زړه په تول خلوص، صمييمی هڅو او وجوداني پیکار خپل ملي او اسلامي نقش ادا کري.

د نېکمرغه، مرفعه، پرمختليلي او ويړمن افغانستان په هيله
فاروق وردګ

د افغانستان د اسلامي جمهوریت د پوهنې وزیر

لړلیک

پانې	سرليکونه	څېرکي
۱	د حقوق په اړه عمومي معلومات	لومړۍ
۱۳	آفاقتی حقوق Objective Law	دویم
۲۱	په حقوقی قواعدو کې منابع او مصادر	درېبیم
۳۹	د حقوقو تصنیف یا تقسیمات	څلورم
۵۳	عندي حقوق یا Subjective law	پنځم
۷۲	سرچینې او اخیستنې	

مخکی له دی چې د حقوقو د مبادی مضمون په تدریس پیل وکړو بې له شکه چې هر یو زمود او ستاسو په خپلو ورئنیو چارو او اجتماعی ژوندانه کې له یو لړ حقوقو سره سراوکار لرو، خکه هر یو له موږ خخه پرته له دی چې متوجه واوسو، یو لړ حقوقی اعمال تر سره کوو.

د بیلګې په توګه کله چې په موتر کې سپریېرو یا تکسي نیسو او له هوايی شرکتونو خخه تکت ترلاسه کوو، په حقیقت کې له مقابله لوري سره داسې قرارداد تړو، چې په اساس بې د ثابت حقوقی قواعدو له مخې د خپلو ورئنیو چارو د تنظیم لپاره د حقوقو او وجایو لري پیلولو.

دا چارې له هغو تولنیزو واقعیتنو خخه سرچینه اخلى، چې پیژندګلوی ته یې اړتیا نشته او له امله یې داسې مقولې او وجیزې را پیدا شوې دی چې.

- انسان اجتماعی حیوان دی.

- ټولنه د نظم او دسپلین غوبستونکې ۵۵.

نو د دغې مقولې په اساس سره رستیا ۵۵ چې وايی: چيرته چې ټولنه ده حقوق هم شته. له بله طرفه انسان طبیعتاً داسې آرزوگانې او اړتیاوې لري، چې د ټمدن له پراختیا او پرمختګ سره سمې زیاتیرې، خرنګه چې بشر یواجتمانی مخلوق دی او له اجتماع پرته یې ژوند سخت او یا هم ناممکن دی، نو باید له یو بل سره ګډ ژوند او معاشرت ولري او په خپلو کې روابط ټینګ کري.

خو داچې په زیاتره حلالو کې د بنیادمانو هیلې او اړتیاوې سره ورته نه دی، نو له دی امله ۵۵، چې په بشري ټولنو کې چاري په ټکر کې واقع کېږي او په دی توګه د شخرو او اختلافاتو لامل ګرځی.

کله چې پاسنۍ قضې او نکټې له یوې او بلې سره خنګ په خنګ کړو او د استدلال لورته ولار شو، نو دی نتیجې ته رسپرو چې:

د انسان هستي او موجوديت له یوه لوري او د ګډ ژوندانه حس له بل لوري، د ټولنې د تشکيل او رامنځ ته کیدو غوبستنه کوي، چې دغه تشکيل، د نظم او دسپلین غوبستونکې دی او د نظم رامنځ ته کول د یو لړ داسې لارښوونو او دسایتو د جورو لو غوبستنه کوي، چې له مخې بې د ټولنې تول غږي له یو بل سره ګډ ژوند وکړي او د تولو بقاء پکې خوندي شي.

مګر دا کار هغه وخت کيدلې شي، چې د نورو حقوقو ته په پام سره د ټولنې د وکړو پوهه او د هغومعли اثرات فعال شوي وي او له قواعدو او مقرراتو خخه اطاعت وکړي.

په همدي دوں په دی باندې پوه شي، چې کوم عمل مجاز او کوم عمل غیر مجاز، کوم عمل د جزاء او کوم یو د مؤیدې سبب ګرځي.

له هغې پرته ټولنه په خپله ګډ وده کېږي او اجتماعي نظم پکې له منځه ئې او پر خای یې بې نظمي او ګډودې پر ټولنه واکمنه کېږي. دغو خبرو ته په پام سره، چې تر اوشه مو وکړې ویلای شو، هرڅای چې انسان دی حقوق هم شته، یعنې انسانی ټولنه او حقوقو له یو بل سره دومره کلکه اړیکه لري، چې یوه بې له بلې پرته مفهوم نشي درلودلای. ګواکې دغه دواړه اصول په حقیقت کې د یوې سکې دوه مخونه دی لکه چې یو امتیاز او دنده یا حق او وجیبه د سکې دوه مخونه دی.

نو د اجتماع موجوديت او د داسې قواعدو لزومیت، چې په ټولنه کې نظم رامنځ ته کېږي، د داسې

قواعدو د رامنځ ته کولو غوبښته کوي، چې په یوه ټولنه کې بشري سلوك رهنمایي کړي، په دې اساس ويلاي شو چې په هره ټولنه کې یو لر قواعد وجود لري، چې د حقوقی قواعدو په نامه یادېږي او مونه یې د ټولنيز ژوندانه تنظيم او بهبود دي.

له همدي څایه د حقوقو د کلمې مفهوم ته رسپرو، چې د آفاقت حقوقو بنه لري، دغه قواعد دولت له لوري وضع کېږي او په ټولو افرادو باندې په یوه بنه تطبيقيري.

حقوق له ټولو هغو مقرراتو خڅه عبارت دي، چې په معین وخت کې په ټولنه باندې واکمني کوي، تاريخ دې شودنه کوي، چې انسان تل په دا دول الزاماټو کې راګير دي، له همدي امله پوښته چې مخې ته رائي داده، چې هغه کوم لامل دي، چې د حقوقو د منځ ته راتګ سبب گرځي؟

د دې پوښتنې څواب باید د انسان په طبیعي اړتیاوو او له مادي نړۍ سره د هغه په اړیکو کې وپلتل شي. انسان اجتماعي موجود دي، چې د خپلو هم شکلوا په منځ کې باید ژوند وکړي. انسان اجتماعي ژوند، د مور او پلار په طبیعي اجتماع کې پیلوي او د دغې وړې دلي د خارنې او عواطفو په سیوري کې خپل مادي او معنوی اړتیاوې پوره کوي، خو د یوڅه وخت په تیریدو سره ماشون له نورو سره باید اوسي او د هغوي په مرسته او همکاري سره خپلې غوبښتنې او اړتیاوې پوره کاندې.

له مادي پلوه انسان یو ناتوانه موجود دي، چې په یوازې سر نشي کولي د طبیعت او ژوندانه له ستونزو سره مقابله وکړي، ټول باید یو له بل سره مرسته وکړي او هر یو د دغه دروند پیتني یوې برخې ته اوره ورکړي، خو د دوی ټولو له قوت خڅه یو قوي څواک جوړ شي او په طبیعت باندې په برلاسې سره چاپېریال د اوسيدو لپاره آماده کړي.

له معنوی پلوه انسان مينې او محبت ته اړ دي او په ټولو حالاتو کې له نورو سره مينې او معاشرت ته خان اړ بولې، غواړي دوست ولري او نور یې هم دوست وکښې، همدګه اړتیا دې لامل کېږي، خو هغه د اجتماع طرف ته وهڅوی. نو باید ومنو چې یوازې فرد نه دي، چې خارجي او واقعي وجود لري، اجتماع او ټولنه هم اصلی موجود دي، تر کومه چې له تاریخ خڅه خرګندېږي، بنیادمان مدام کډ اوسيدي لي او په دې توګه ټولنه او وکړي سره لازم او ملزموم دي.

له بله پلوه په فطري توګه د انسانانو غوبښتنې له یو بل سره زيات ورته والي لري، هريو دا غواړي چې له نورو سره په اړیکو کې لړ زیان وویني او دیره ګته وکړي، هر یو د لازيات راحت او قدرت هيله لري، نو طبیعي ۵۵، چې د دېرولو ګټو د تر لاسه کولو او شنه ژوندانه د برابرولو لپاره به شخړې او دېښمنې رامنځ ته کېږي.

عاقل انسان د خان پېژندې له هماغه لومړۍ شېږي په دې پوه شوی، چې ټولنه د بې نظميو او زورواکيو په شتون کې دوام نشي پیدا کولی، او باید داسي قواعد وجود ولري چې د اشخاصو په اړیکو له دې کبله چې د جامعي غږي دي، حکومت وکړي چې دا دول قواعد نن د حقوقو په نامه سره یادوو. باید وویل شي چې د حقوقی قواعدو ترڅنګ یو لر نور قواعد هم شتون لري، چې ټولنيز ژوند تنظيموي، چې یو شمير یې له اخلاق، دین او مذهب او کله هم له اجتماعي عرف او معاملاتو خڅه سره چينه اخلي.

د دې لپاره چې د نورو اجتماعي ارزښتوو اعلومو له بیلابیلو خانګو سره د حقوقی دساتېرو رابطه وڅیرو. نو دغه چاره د زيات وضاحت غوبښته کوي، خو مخکې له دې باید وویل شي، چې د حقوقو کلمه

له هخو جهان شموله مفاهيمو خخه ۵۵، چې تول اجتماعي ارزښتونه په ځان کې را نغاري او تر یوې اندازې پوري تول ورسه آشنا یو او په خپلو ورڅنيو چارو کې تري استفاده کوو.

پردي بنسټ ويلى شو چې د حقوقو د بنسټونو، زده کړه او په هخو باندي ځان پوهول د حقوقو د تولو ځانګو لپاره یوه مقدمه بلل کېږي او د حقوقو د بيلابيلو ځانګو د زده کړي لپاره د محصلينو ذهنونه آماده کوي.

باید ووايو، چې د نورو علومو په خير حقوق هم د ځانګرو عملی او دقیقو اصطلاحاتو درلودونکي دي، چې له همدي کبله پر دغو اصطلاحاتو د پوهيدلو لپاره د حقوقو د مبادي ۽ مطالعه ضروري ۵۵. دغه راز د تولو هخو کسانو لپاره چې په ټولنه کې ژوند کوي له حقوقو سره بلديا لازمه ۵۵، دغه علم هخوي له هخو تولو احتمالي زيانونو خخه خبروي، چې له نورو سره د اريکو د پيداکولو په ترڅ کې رامنځ ته کېږي.

هغه کسان چې لوړي زده کړي لري او په ټولنه کې مهم مسؤوليتونه ور په غاري دي، د حقوقو زده کړي ته لازياته اړتيا لري او د حقوقو د مبادي ۽ په مرسته کولاي شي، د خپل شغل اړوندي لازمي حقوقې ځانګي پیدا کړي او په دغو برخوکې په خپل علمي تقویت کار وکړي او خپلې دندې له قوانينو سره نژدي کړي.

د هخو چا لپاره چې د اجتماعي علومو لکه اقتصاد او سیاسي علومو ساحي ته ور داخلېږي او په دغو برخو کې تخصص پیدا کوي، د حقوقې قواعدو زده کړه خورا زيات اهمیت لري. زياتره وخت د دا ډول ځانګو واحدونه د متناسبو حقوقې مباحثو له امله رامنځ ته کېږي، چې په همدي خاطر د حقوقو د مبادي وو زده کړي کيدلای شي زده کوونکو ته گني فايدې ولري او هخوي په یوه وخت کې د اصولو له مباحثو او حقوقې مسائلو سره آشنا کړي.

په ټولنه کې نې ژوند پخوانۍ حالت له لاسه ورکړي، اجتماعي اريکو هم د کمیت او هم د کیفیت له پلوه تغیر موندلی، هغه پرمختګونه چې نن د بشريت په نصیب شوي دي، د دې باعث ګرځیدلي چې اړتياوې یې زیاتې شي، په داسې ډول چې اوسمهال د ساده او ژوندانه معیارونه نور د قبول ور نه دي. نې صنعتي ټولې د پوهې او تخصص په بناء جوړي شوې، او متخصصبنو د هرې برخې واکې په لاس کې اخيستې دي، محاسبات د الکترونيکي ماشینونو او کمپیوټر په وسیله د افرادو له قلمرو خخه ایستل شوي دي، دغو حالاتو د حقوقو په علم هم ژور تاثيرات اچولي دي، په داسې ډول چې یو زيات شمير حقوقې قواعدو خپل وجودي ضرورت له لاسه ورکړي دي او د نويو قواعدو د وړاندې کولو اړتيا محسوسه شوي ۵۵، څکه حقوق باید د تولنو ورڅنيو اړتياوې ته څواب وواي.

د پخوانيو زمانو ساده حقوقې قواعد نشي کولاي د نن ورڅې د پېچلو او مغلقو مسائلو لکه نړيوالو سوداګریزو اريکو لپاره کفایت وکړي، د کارګر او کارګومارونکي اريکې نور نو د پخوانيو خصوصي حقوقو متابعت نشي کولاي، د طرفينو د ارادې د حاکمیت پر اصل نور نو حساب نشي کيدلی او د یو شمير زياتو علومو زده کړه لازمه نه بلل کېږي. په ټولنه کې د حقوقې قواعدو او اصولو زده کړي ته د افرادو اړتيا تر پخوا اوس زياته محسوسېږي؛ څکه هر خومره چې اجتماعي اريکې پراخېږي په هماګه اندازه حقوقې قواعد، دقت او پراختيا ته اړتيا لري.

بنيادم که له يوې خوا د بيلابيلو غوبېتنو او ټايلاتو په درلودلو سره د مطلوب کمال په لور د کوبېښ او حرکت په حال کې دي او د همدغو ځانګړو غوبېتنو او ټايلاتو په وجه له نورو افراډو جدا کېږي، له بلې خوا يې له اجتماع او تولني سره رابطه او پيوستون دومره زيات دي، چې ته به وايې له اجتماع څخه هیڅ د جلا کيدو نه دي.

د انساني ژوندانه دغه دوه ګونى حقیقت، د اجتماعي نظام د ګنو حفاظت، اجتماعي عدالت او د نورو استقلالیت له يوه لوري، د فري ايتياوو پوره کول، او د غوره ژوندانه لپاره د منافعو، د جلب او په نورو باندي د سبقت دحروف له بل لوري دغه ستونزه داسي پيچلي کړي⁵⁵، چې د سازش او برابري لپاره ې بايد په احتیاط او دقت سره ګام واخیستل شي، چې زما په نظر دغه رسالت د حقوقو پر غایه دي. حقوقی قواعد او اصول د فرد او تولني ګټې تنظيموي او هر يوه ته په خپل حد کې د اوسيدو حکم او سپارښته کوي.

تاریخي څینې او تحقیقات سبي، چې حقوق د دولت پر تأسیس مقدم و، او د اجتماع له پیدايښت سره يو ځای رامنځ ته شوي دي او هري تولني ته لازمه ده چې په عدالت او انصاف تکبه وکري. دي ته بايد پام وکرو چې د حقوقو علم یوازي د قانون تفسير نه دي، ځکه زياتره قوانين شته، چې د حقوقی قواعدو په عنوان نه ارزۍ، د حقوقو عالم بايد د ناسمو ګوانينو د سمون او اصلاح لاره په نښه کري، حقوق، په اجتماع کې د ژوندانه د قواعدو پر بنسټي د اوسيدلو او د اجتماع له اداري څخه عبارت دي. د حقوقی اصولو په پراختیا سره بايد د اجتماع په تولو برخو کې موجود تبعیضونه له منځه یورل شي، د تبعیض له منځ ودل یوازي دا نه دي چې تفاوتونه له منځه یوسو، بلکې په مساوي شرایطو کې بايد افراډو ته امتیاز قابل نه شو او نه هم یو شمیر وکړي په استثنائي دول په محرومیت کې وساتل شي، له حقوقی موازينو سره سم بايد د تولو وګړو لپاره مناسب فرصتونه رامنځ ته شي او د نوشت او خلاقيت لپاره ې ورتیاوو او استعدادونو ته وده ورکړای شي.

تول وګړي په تولو تولنو کې او د خپل ژوند په تولو کلونو کې له حقوقو سره تراو لري، د انسانانو تول کړه وړه د حقوقو تر کنتول او خارني لاندي دي، د تولونظام او د حقوقی اشخاصو موجودیت او استمارا د حقوقو په موجودیت کې دي، هر ځای چې انسانان وجود له چې همه هم شته، په دنيا کې داسي هیڅ ځای نشهه چې هلته حقوقی قواعد نه وي، دېري خلک سره له دي چې هره ورڅ لسگونه حقوقی اعمال ترسره کوي او په هغو کې موازين مراجعتوي مګر بيا هم له حقوقو څخه معلومات نه لري، اندېښې هغه وخت لا پسې زياتپري، چې وګړي د رنزو مسئليتونو له درلودلو سره له حقوقی مبادي و څخه بې خبره وي چې اکثر وخت د همدغه دليل له امله تولني ته نه جبرانيدونکي زيانونه ور اړوي.

په دغه کتاب کې د حقوقو په اړه د تاريخ په اوږدو کې د علماء، پوهانو او ليکوالانو نظریات مطالعه کوو، د مکتبونو هغو افکارو او عقایدو ته لنده کتنه کوو، چې په دې برخه کې ېې خرګند کړي دي او دغه راز د مذهبی، اخلاقی، فلسفې، تاریخي او اجتماعي تفکراتو په غیره کې حقوقی قواعد معرفی کوو. پر حقوقو باندي سلطک کولي شي داسي افراد رامنځ ته کړي، چې په قوي تفکر او پوره انضباط سره وخت په خپل لاس کې واخلي، له بېخایو کړنو ده وکړي او موخو ته د رسیدو لپاره له لندو لارو ځان ورسووي او له خپل توان او طاقت څخه زیاته ګټه پورته کري.

تولني ته لکه خرنګه چې ده، وګوري، د نورو حقوق رعایت کړي او په خپل حقوقو باندي نورو ته د

تيري او تجاوز اجازه ورنه کړي. حقوقو ته د افرادو لارموندنه په ټولنه کې له عدالت سره جوخت د امنیت او استقرار باعث ګرئي، ټولنه د تعامل په حالت کې ساتي او د ټولنې ټولو وګرو ته مطلوب، آرام او سوکاله ژوند برابري، خکه حقوق د انسان پر فطرت او طبیعت متکي دي، د دیني او مذهبی احکامو په تعالیمو کې ریښه لري، د عدالت او انصاف له موازینو سره برابر دي او د هغو حدودو او مرزاونو ساتونکي دي چې فضیلتونه، انسانی کرامتونه او خپلواکۍ لا پیاوړي کوي.

د دغې مقدمې په مطالعې سره دي نتيجې ته رسپړو چې د حقوقو په اړه مالومات يو ضروري امر بلک کېږي. په خانګړي دول زموږ په ټولنه کې چې نن هم د قانون او حقوقی ارزښت له نه تطبیق څخه رنځ وري او دغه حالت د یو زیات شمیر کميو لامر ګرځیدلی دي.

دي کار موږ دي ته اړ ایستو خو د دغه اثر په تدوین لاس پوري کړو، چې پکې د تخنیکي او مسلکي زده کړو د مؤسسو د اړتیاوا په پام کې نیوں شوې دي. چې بې له شکه له نیمګرتیاواو به خالي نه وي. پردي بنست له حقوق پوهانو او علماء څخه هيله لرم چې له نیمګرتیاواو سره د مخ کيدو په صورت کې به د خپلې مهرباني له مخي مورته بشنه وکري او دغو نیمګرتیاواو او تبروتني ته به مې پام ور واړوي خو یې په راتلونکو چاپونو کې پر اصلاح لاس پوري کرم.

په درناوي

د حقوقو په اړه عمومي معلومات

تولیزه موخته:

د حقوقو د اساساتو او مبادي پېژندنه او د نورو ټولنیزو قواعدو او علومو سره يې اړیکې

د زده کړي موخي:

— د حقوقو د لغوي او اصطلاحي معنا عملي پېژندنه او زده کړه.

— د حقوقی قواعدو خیزنه او له نورو ټولنیزو (اخلاقي، مذهبی او مجاملاتي) قواعدو سره يې اړیکه.

— له نورو علومو سره د حقوقو د علم اړیکې او د غوره عدالت او انصاف د تأمين په موخته له امکاناتو خخه يې کته اخیستل او د هغو په رينا کې د حقوقو او قوانینو وضع کول.

د حقوقو د علمي مفاهيموتعريف، لغوي او اصطلاحي معناوې يې:

هغه خه چې تر نورو وړاندې يې دلته توضیح غواړو، هغه د حقوقو مفهوم دي، حقوق د حق جمع ده او حق د موافق او مطابق په معنى استعمالیېري، دغه راز حق د صفت يا فعل په توګه هم کاريدلې شي، مثلًاً ويل کېږي چې خبره يې حق ده (يعني خبره يې له واقعیت او حقیقت سره برابره ده) کړه وړه يې حق دي او عقیده يې حق ده، په دې معنی چې عقیده يې حقیقت ته نزدي ده او له واقعیت سره موافقت لري.

په غربی مدن کې د حق کلمه له (Direction) خخه اخیستل شوې ۵۵، چې د واک او قدرت په معنی استعمال شوې ۵۵، رومیانو بیا حق ته د (Jus) کلمه کارولې ۵۵، چې موخه یې د لارښوونې قدرت دی، حقوق او د لارښوونې قدرت معمولاً له هغه سازمان خخه سرچینه اخلي، چې د تولنې د رهبری مسؤولیت په غایه لري. له همدي امله ۵۵ چې یو شمیر پوهان حقوق د دولت له مفهوم سره مترادفعه بولي، ځکه موږ ويلى وو چې حقوق د یوې تولنې د رهنمایي او لارښوونې له دساتيرو خخه عبارت دي.

په دی بنستې بشکاره خبره د چې د دغو قواعدو او دساتيرو د تطبيق او د تولنې د لارښوونې لپاره باید داسې یو مقام وجود ولري، چې د دغو قواعدو د تنفيذ او پليتابه واک ولري، دلته ۵۵ چې د دولت او حقوقو اريکه له یو بل سره سنه واضح کيدلې شي.

له علمي پلوه په لومړي پړاو کې حقوق له یو شمیر هغو قواعدو خخه عبارت دي، چې په تولنه او اجتماع کې انساني ژوند رهبري کوي، ګواکي حقوق د رفتار او سلوکو له قواعدو خخه عبارت دي، نو ويلى شو چې حقوق یو لړ هغه قواعد دي چې په بشري تولنه کې انساني ژوند رهبري کوي.

په دې معنی سره حقوق، هغو آفاقتی قواعدو ته هم شاملېږي، چې انگلیسي اصطلاح یې (law) ۵۵، د لازیات وضاحت لپاره یو خو مثالونه وړاندې کړو:

۱- د واده په اړه په هره تولنه کې یو لړ قواعد شته چې موخه یې هغو مسؤولیتونو ته د هلك او نجلی متوجه کول دي، چې د دغه عقد په اساس یې د یوه او بل په وړاندې د اجتماعي نظم په خاطر پیدا کوي، دغه دساتير هم د واده د مراسمو د ترسره کيدو پرهاں لکه د قانوني عمر پوره کول، ایجاب او قبول او داسې نور... او هم د خاوند له خوا د نفقي د برابرولو، رښتونې رابطې، صداقت او متقابلې وفاداري پر مهال په پام کې نیول کېږي، چې په دې توګه په فاميلي چارو کې نظم او اداره تر تولنې زیات رامنځ ته کېږي.

۲- په تولو بشري تولنو کې د حقوقو په اړه قواعد وجود لري، چې دغه قواعد په دې باندې تصریح کوي، چې د اشخاصو ترمنځ عقد او قرارداد په کوم اساس منعقد شي، د انعقاد شرایط یې کوم دي، کوم عقد سم او کوم ناسم دي، د سم او باطل عقد آثار خه دی او یا هم کوم حقوق او مؤیدات په برکې لري.

۳- په هره تولنه کې د جزاء د حقوقو په نامه قواعد وجود لري، ځکه په تولنې ژوندانه کې داسې ډیر افراد شته، چې کېږنې یې اجتماعي نظم ګډوډوي او د دوى کړه وړه نورو وګړو ته ضرر رسوي، پرديې بنستې د تولنې په هره برخه کې د جزايوی قواعدو شتون لازمي دي، خو د هخو له مخي د وګړو اعمال د قانون او شريعت خلاف وبلل شي او د داسې تدبیرو وړاندوينه وکړي چې په اساس یې له قانون او شريعت خخه د مخالفو کړنو مخنيوي وشي.

که چېري متخلف شخص بیا هم دغو دساتIRO ته پاملرنه نه کوي او د منفي اعمالو مرتكب کيږي باید د مجازاتو مستوجب و پیژنده شي او هغه خوک چې د ۵۵ له کړو ورو متضرر کيږي، د خسارې د جبران مستحق وګرځول شي.

هغه خه چې تر دی دمه مو وویل کیدای شي، چې د آفاقت له نظره یې د حقوقو مفهوم تاسو ته واضح کړي وي، چې هغه له یو لې هغو دساتIRO او قواعدو خخه عبارت دی، چې د بشري کړو ورو د لارښوونې، اجتماعي نظم د تامين او د بشر د مادي او معنوی سوکالی لپاره چې په یوه ټولنه لکه افغانستان، امریکا او فرانسه او نورو کې اوسييري، وضع کيږي او د اجتماعي جبر يا (اجتماعي دیتمینیزم) په ذريعه د دولت له لوري د عامه نظم د ساتې په موخه په افرادو باندې تطبیقیدري.

د پاريس پوهنتون او د مدنی حقوقو د کورس استاد، لیبور پرونیوالی، آفاقت حقوق داسې تعريف کړي دي.

«آفاقت حقوق هغه لارښود قواعد دي، چې د یوې منظمي ټولني د وګرو ترمنځ په دستوري شکل د ژوندانه چاري او مناسبات تنظيموي او د اجتماعي جبر په وسیله پر هغوي عملی کيږي». د حقوقو دویم مفهوم د هغو له لومړني مضمون یعنی آفاقت حقوقو خخه استنباطېږي، په دی معنی چې په دغه مرحله کې حقوق د قدرت او امتیاز معنی افاده کوي کوم چې یو شخص یې له آفاقت دساتIRO يا حقوقی قاعدي خخه ترلاسه کوي، چې د ذاتي، عندي يا انفسی حقوقو په نامه یادېږي او انگلیسي اصطلاح یې (Right) یعنی صحیح او سم دي. په بل عبارت د حقوقو کلمه په دغه معنی سره له هغه اقتدار او امتیاز خخه عبارت ده، چې یو شخص یې د آفاقت حقوقو په دستور يا حقوقی قاعدي په مرسته لاس ته راويري او د حق حامل پیژنده کيږي.

که د آفاقت حقوقو په برخه کې پورتني مثالونه په پام کې و نیسو په بشه توګه د عندي حقوقو مفهوم ترې اخيستلى شو، لکه چې و مو ویل په هره ټولنه کې د واده او ازدواج په اړه حقوقی قواعد وجود لري د بیلکې په توګه که یو چا قانوني عمر پوره کړي وي، حق لري چې واده وکړي، چې دغه د هغه ذاتي يا عندي حق دي او د آفاقت حقوقو له دساتIRO یې سرچينه اخيستې ۵۵. که فرضګ د آفاقت حقوقو یوې قاعدي په دې باندې تصریح کړي وي چې هلک د اتلس کلنۍ او نجلۍ د شپاپس کلنۍ د عمر په پوره کولو سره واده کولی شي، نو د دغې حقوقی مقرري له مخې هر هغه هلک او نجلۍ چې په ټولنه کې ژوند کوي او دغه سن ته رسیدلي وي، د واده کولو امتیاز پیدا کوي، او ئان له یوه حقوقی حالت او وضعیت یعنی تجرد خخه بل حقوقی حالت ته، چې تأهل دي بیاپي او په اساس یې د یو لې حقوقو، امتیازاتو او وجایبو خاوندان ګرځي.

دغه راز مو وضاحت ورکړ، چې د عقد د تشکيل او انعقاد په برخه کې یا لارښود قواعد وجود

لري، له همدي امله که يو عقد په قانوني ډول لکه خرنگه چې د آفاقت حقوقو قاعدي لارښونه کړي منعقد شي، دغې حقوقی رابطي ته عقد واي او له مخې يې د ترون يا عقد دواړه لوري د اقتدار او امتياز خاوندان ګرځي، کوم چې مخکې يې د یوه او بل په مقابل کې دغه اقتدار او امتياز نه درلود. د مثال په توګه که يو له دوو لوريو خڅه خپل تعاقدي وجایب ترسره نه کړي، بل لوري ذاتي حق پيدا کوي چې په موجب سره يې مقابل لوري په زور او جبر د خپلی تعاقدي وجسيبي تر سره کولو ته ارياسي.

په دې اساس په عمومي توګه ويلی شو چې که يو شخص په داسې حقوقی حالت او وضعیت کې واقع شي، چې په اړه يې له وړاندې حقوقی قاعده وجود ولري، نو د دغې قاعدي له مخې نوموري شخص د عندي او ذاتي حق خاوند ګرځي.

د بيلکې په توګه د ترافيك (عبور او مرور) قانون چې په يوه آفاقت حقوقی قاعده کې ويل شوي، وړاندوينه کوي، چې که هر خوک، له تقصیر پرته په کوم ټکر کې متضرر شو، دغه شخص د مطالبي يا خسارې د جبران له عندي حق خڅه برخمن کيږي، معنۍ داچې دغه حق د نوموري شخص يو ذاتي او عندي حق دي، چې په واقعيت کې د تکر له امله له رامنځ ته شوې خسارې خڅه سرچينه اخلي.

پر دې بنستې دې نتيجې ته رسپرتو چې ذاتي حق، د آفاقت حقوقی قاعدي له موجب او دغه راز په هغه حقوقی حالت او وضعیت کې له واقع کيدو پرته، چې وړاندوينه يې شوې وي، کوم مفهوم نه لري.

اوسم نو له هغه شيانو خڅه چې تر اوسمه مو وویل باید نتيجه واخلو او د عندي حقتعريف له آفاقت حقوقو سره په مقاييسه کولو کې وپلتو، خو په دې توګه له مغالطي خڅه مخنيوي وشي او د حقوقو مفهوم په آسانۍ سره لاس ته راورو.

عندي يا ذاتي حق له هغه واک او اختيار خڅه عبارت دي، چې د آفاقت حقوقو له خوا يو چاته ورکول کيږي، او آفاقت حقوق هغه اوامر دي چې د اجتماعي ژوند د تنظيم لپاره وضع شوي دي. په لنده توګه ويلی شو چې حقوق د اجتماعي روابط او خپلمنځي مناسباتو دوه ډوله لارښود قواعد او دساتير په برکې نيسې، چې يوه برخه يې د حقوقو عمومي او بله يې خصوصي قواعد دي. د عمومي قواعدو په برخه کې هڅه کوي خو په ټولنه کې د نظم د استقرار او اجتماعي مناسباتو د تنظيم لپاره داسې دساتير رامنځ ته کړي، چې د اجتماعي موقف او حالاتو په اړه بحث او د مقرراتو وړاندوينه وکړي، مګر په اختصاصي قواعدو کې ټركز پر هغه حالاتو دي، چې وګري يې په قصدي ډول(حقوقی اعمال)، په خپله اراده سره سرته رسوي او یا یې هم په غير ارادې توګه (حقوقی حادثات) تر سره کوي او په دې توګه د عندي يا ذاتي حق خاوندان ګرځي.

دویم مبحث - له اجتماعي قواعدو سره د حقوقو اړیکه

لکه چې پوهېږو په تولنه کې نور تنظيمونکي قواعد هم شتون لري، چې مهم يې له اخلاقو، رسم او رواج او مذهب خڅه عبارت دي؛ د دغه مبحث په ترڅ کې له دغو اجتماعي قواعدو سره د حقوقو رابطه مطالعه کوو.

۱. د حقوقو او اخلاقو رابطه: په پخوانيو زمانو کې د حقوقي قواعدو او اخلاقو تر منځ توپير نه وو، بلکې دواړو د افرادو مناسبات تنظيمول او سربيره پردي اجتماعي چارې د ديني او اخلاقي مقرراتو په وسیله ترسره کيدي، ۱۸ پېرى د فرانسوی عالم «روسو» په خبره «په هڅه زمانه کې د حقوقي قواعدو وجود نه وو محسوس، څکه ديني عقاید او اخلاقي پرنسيپونه په کلکه د وګرو له خوا مراعات کيدل او احترام يې کيده». دغه نظریه د هڅه وخت د حقوق پوه (الپين سليس له خوا چې د حقوقو لومړنيتعريفونه يې کړي دي، په بشه توګه واضح کړي؟ په دې معنی چې نوموری وايي «د حقوقو عوامل له شرافتمدانه هستونکې او نورو ته د ضرر نه رسولو او شخص ته د هڅه شي له ورسپارلو خڅه عبارت دي چې هڅه يې مالک دي». په منځنيو پېږيو کې وضعیت په همدې توګه دوام وکړ تر دې چې په نوي عصر کې په خانګړي ډول ۱۸ مه پېرى کې د حقوقو او اخلاقو تر منځ توپير رامنځ ته شو، خو بايد متوجه و او سو چې د اخلاقو او حقوقو ترمنځ توپير ستونزمن کار دي، څکه چې اخلاقي پرنسيپونه د حقوقی دساتирه په تشکيل او جوړښت کې مهمه ونده لري؟ لکه چې ۲۰ مې پېرى د حقوقو یو فرانسوی عالم وايي «لکه خرنګه چې وينه د انسان په بدن کې جريان لري او د انسان د پاڼېت لپاره يې شتون ضروري دي، دغسې اخلاقي دساتير هم د حقوقی قواعدو په جوړښت او تشکيل کې مهم دي او همدغسي دنده ترسره کوي».

د مثال په توګه اخلاق حکم کوي، چې په وعده باندې بايد وفا وشي، چې همدغه اخلاقي دستور د عقد اساس جوړوي او د ارادې د استقلال پرنسيپ يې د عقد په تړون کې منظم کړي دي. په اخلاقي قواعدو کې بل مثال دادی، چې د مور او پلار د تنګ لاسې په صورت کې اولاد بايد له هغوي سره مرسته وکړي، یا دا چې اخلاق امر کوي که یو خوک له کوم خطر سره مخ وي، بايد مرسته ورسره وشي، چې همدغه اخلاقي قواعدو بیا هم حقوقو ته لاره کړي او د اجتماعي جبر په واسطه د مؤیدې په زیاتوالی سره د تطبیق او تنفیذ وړ ګرځیدلی دي. یعنې حقوقو دا ډول اعمال د اخلاقو په توګه منلى دي او بیا يې د تولنې په افرادو باندې د هغو د تطبیق لپاره د مؤیدې وړاندوينه کړې ۵۵.

د اخلاقي دستور تعريف ستونزمن دي، څکه تول یو ډول نظر نه لري، خو بیا هم په عمومي توګه هڅه داسې تعريفوو:

اخلاقي قواعد له هغو لارښودو دساتирه خڅه عبارت دي، چې اساس يې د بشه او بد توپير جوړوي، په بل عبارت اخلاقي قواعد د بنو او بد و چارو د تشخيص تله ۵۵؛ یعنې هڅه څه چې د سېگنو له

معاييرونو سره برابر وي، اخلاق او هغه چې د بدیو له معیار سره برابر وي، غير اخلاقی بلل کيري. په لنده توګه ویلی شو، چې حقوقی دساتیر اخلاقی ریښه او سرچینه لري، مگر ټول یې اخلاقی نشي بلل کیدای، او یو شمیر حقوقی قواعد شته چې د نوي عصر د انکشافاتو د اړتیا پر بنست په رامنځ ته شوي دي، د مثال په توګه د ترافیک قانون چې هیڅ ډول اخلاقی عنصر پکي نه تر سترګو کېږي، بلکې موخه یې تر عبور او مرور پورې د اړوندې چارو تنظیم او سمون دي، مثلاً کله چې د ترافیک قانون لارښونه کوي، چې موټر چللوونکي باید په سبي طرف حرکت وکړي دا موضوع له اخلاقو سره هیڅ تړاو نه لري.

کله کله حقوق او اخلاق په کلي ډول له یوه او بل سره مغایرت او تفاوت لري؛ مثلاً وخت تیریدنه چې قانون ټاکلې ده او ویلی یې دي، چې مستأنف او معترض باید په یوه میاشت کې له دویمې محکمې خڅه د قضې د دویم خل خیرنې غوشتنه وکړي، یا د غیر منقولو اموالو په برخه کې د وخت تیریدنه پنځلس کاله تعیین شوې ۵۵، نه یوازې داچې له اخلاقو سره اړیکه نه لري، بلکې په کلي ډول له اخلاقو سره په تکر کې ۵۵.

په همدي توګه له حقوقی مقرري خڅه د سرغرونې په صورت کې، عامه اقتدارات يا دولت دي، چې سرغرونکي ته جزا ورکوي، په داسې حال کې چې له اخلاقی اصل خڅه د سرغرونې په صورت کې د شخص وجودان او ضمیر دي، چې سرغرونکي تنبیه کوي، او خارجی شتون نه لري، بلکې د ضمیر او وجودان په آواز سره خلاصه کېږي، چې هغه پښیمانی او تأسف دي.

له بله پلوه حقوق د وګرو عمل ته متوجه وي، مگر اخلاق د افرادو مقایلاتو او قصد ته هم توجه لري، او عمل وړاندې مراحل په پام کې نيسۍ او لارښونه کوي، چې سري باید خه وکړي، خو حقوق د اعمالو انګیزې ته نه ګوري او کله چې تر سره شي، له هغه سره سراوکار لري.

په لنده توګه ویلای شو چې حقوق او اخلاق د نن ورځې د بیلابیلو دورو په تیریدو سره دوې خانګړي خانګې دی چې له یوې او بلې سره نیژدې اړیکې لري.

له عرف او عاداتو سره د حقوقو رابطه:

د ټولنې له تنظیموونکو قواعدو خڅه یو هم مجاملاتی قواعد دي لکه (رسوم، عنعنات عرف او عادات) چې د نورو اجتماعي قواعدو په خير له حقوقو سره مطابقت لري او قانون جورونکي یې باید د قوانینو د وضعی او تدوین پر مهال بایدې په پام کې و نيسۍ، له هغې پرته حقوقی قاعده بشایي د ټولنې له سخت او چتک مخالفت سره مخ شي، له بله پلوه د یو شمیر حقوقی قواعدو سرچینه له هغه عرف خڅه اخیستل شوې ۵۵، چې په ټولنې باندې تسلط لري.

په ځینې حالاتو کې عرف له حقوقی قاعده سره په تضاد کې واقع کېږي؛ آن تر دې چې یوه حقوقی قاعده په ټولنې کې د تطبیق موقع له لاسه ورکوي، چې سنه مثال یې په افغانستان کې عنعنوي جرګې دي.

د حقوقو او مذهب رابطه:

دين او مذهب يو لر اوامر او نواهي پر خپلو پيروانو فرض او لازمي گرخولي دي. خرنگه چې دغه اوامر او نواهي د خداي (ج) له لوري وي نو پيروان په دي باندي پوره باوري وي، چې دغه اوامر د الله تعالى له لوري نازل شوي دي، په همدي اساس خانونه له هغو خخه په پيروي او اطاعت مجبور گني او د تخلف په صورت کې خان د الهي عتاب او غضب مستوجب گني، دين هدف هم له الله تعالى سره د انسانانو يا د هغوي د خپلو او يا هم د ټولني له وګرو سره مناسباتو تنظيم او سمون دي.

هغه خه چې زمود د بحث موضوع ۵۵، هغه د ټولني د وګرو ترمنځ د ارتباطاتو او واجباتو تنظيم او سمون دي چې همدغه تکي ديني اوامرو او نواهيو ته له حقوقو سره ارتباط ورکوي. په دي لحاظ حقوق او مذهب مشترک هدف لري، دغه راز د عموميت او الزام له پلوه هم له يوه او بل سره موافقت لري او يوازې خو حالتونه دي، چې دين له حقوققي قواعدو خخه جدا کوي، يوه له جزاي پلوه څکه د حقوققي قواعدو اجزاء دنوي دي، خو په ديني قواعدو کې پر دنوي جزاء سرېرې اخروي جزاء هم د الله تعالى له لوري پر متخلفينو تطبیقیرې، دغه راز دين له حقوقو سره د ساحې په لحاظ هم تفاوت لري، په دي معنی چې د ديني احکامو او قواعدو ساحه پراخه ۵۵، چې په اجتماعي مسایلو سرېرې تعبدې، اخلاقې او عقیدوي مسایل هم په خپله غېره کې رانغارۍ، خو حقوققي قواعد يوازې د ټولنو او وګرو ظاهري اړیکې تنظيموي. بل داچې د حقوقو سرچينه قانون ده خو د مذهبې قواعدو منشا الهي وحي ده او فقهاؤ کوښېن کړي دی چې شرعی احکام له خلورو سرچينو ټه، سنت، اجماع او قیاس خخه استنباط کري.

دریم مبحث - له نورو علومو سره د حقوقو رابطه

حقوق د يوه اجتماعي علم په توګه له ټولو اجتماعي، طبیعې او نورو علومو سره په مستقيم او غیرمستقيم دول رابطه لري، چې دادی دلته په لنده توګه اشاره ورته کوو: د حقوقو او اجتماعياتو رابطه: لکه چې پوهېرې د حقوقو علم دنده لري، خو داسي قواعد وپلتی او د تطبیق لپاره په وړاندې کړي چې د افرادو اجتماعي رابطه په بشه توګه تنظيم او رهبري کړي، په داسي حال کې چې اجتماعيات، ټولنه په مجموعي شکل له مختلفو خواوو د مطالعې او څيېنې محور گرخوي، په دي معنی چې د حقوقو د علم په پرتله د اجتماعياتو د علم ساحه پراخه ۵۵ او ټولې هغه پېښې او پدیدې څيې، چې د بشري ټولنو او اجتماعياتو د تکامل او تحول په سير کې اغیزه ولري، اوانسانې غږکونونو ته خنګه چې د ټولني په ذهن کې دي، کتنه کوي، مګر حقوق له هغو موضوعاتو سره علاقه لري چې د راتلونکې زمانې لپاره يا د بشري اړیکو لپاره په ټولنه کې معین شوي وي.

لکه چې پوهېرو حقوق هغه لارښود دساتير دی، چې د راتلونکي لپاره د یوې تولني په داخل کې بشري ژوند رهنمايی کوي، خو د ډي معنى دا نه ۵۵ چې له ماضي او حال سره هیڅ علاقه نه لري. د اجتماعياتو علم قانون جورونکو او قاضيانو ته داسي عناصر او معلومات په لاس ورکوي چې له هغو خخه د قانون په تدوين او تطبيق کې ګته اخیستل کېږي او په ډي توګه په یوه تولنه کې د راتلونکي لپاره یو سوله یېز او له خوبنېو سره مل انکشاف رامنځ ته شي.

۲- د اقتصاد له علم سره د حقوقو د علم رابطه: د اقتصاد علم له هغه علم خخه عبارت دی، چې د اړتیاوو او پوره کولو په اړه یې بحث کوي، او دغه راز د اموالو د تولید او توزیع خرنګوالی مطالعه کوي.

د همدغې مفکوري په اساس اقتصاد پوهان تر ډيره وخته په ډي عقيده وو چې د اقتصاد علم له نورو علومو په خانګري دول حقوقو سره هیڅ اړیکه نه لري، ځکه د دوى په عقيده د اقتصاد علم خپل خاص قواعد لري او د حقوقی قواعدو له مداخلې پرته د یوه طبیعي نظم په اساس تنظیموري، د مثال په توګه د عرضې او تقاضاء قانون چې د عرضې د زیاتوالی پرمھال بې په خپله رالوپېږي او برعكس که تقاضاء زیاته شي او عرضه په هماګه پخوانی حالت پاتې شي، بې په لوړېږي. دغه کار په کلي دول طبیعي دی او د دولت له لوري د هیڅ داسي قوانینو او مقرراتو وضع کولو ته اړتیا نه لري، چې اقتصادي جريان رهبري کړي، مګر دغه غولونکي استدلال لکه چې په عمل کې ليدل کېږي، له حقیقت خخه لیرې دی او لکه خرنګه چې ۱۹۵ مې او ۲۰۰۴ مې پېږي اقتصادي ناورینونه او بحرانونه ثابته کړه، چې د دولت له مداخلې او رهبري پرته اقتصادي نظم، د خلکو سوکالي او د تولني د وضعیت بهبود ممکن نه دی.

له بله پلوه که خه هم ظاهرًا داسي معلومېږي، چې اقتصاد او حقوق په خپلو کې هیڅ رابطه نه لري، خو په حقیقت کې دا خبره ناسمه ۵۵، بلکې اقتصادي آزادي له دوو حقوقی اصولو خخه الهام اخلي، چې دغه اصول یعنې د شخصي ملکيت موجودیت او د قراردادونو آزادي، د آزاد اقتصاد یا لیبرالیزم اساس جوړوي او د ارادې د استقلال د پرنسیپ په چوکاټ کې راځرګندېږي.

کله چې مور دغه دوو اصول یعنې شخصي ملکيت او د قراردادونو آزادي تر خېړنې لاندې و نیسو بيا هم څاښېږي، چې د انفرادي ملکيت پېژندنه او د قراردادونو آزادي د دولت له مداخلې او حقوقی مقرراتو له وضع کولو پرته نه شي تنظمېدلې، ځکه دولت دی، چې د دغو دوو اصولو د په رسميت پېژندلو لپاره د حقوقی دساتIRO په ترڅ کې اعتراف کوي او آزاد اقتصاد وده کولي شي. له پورتنېو خبرو خخه باید نتيجه واخلو، چې د اقتصاد او حقوقو تر منځ نزدې رابطه وجود لري او یو له بله پرته وده نه شي کولای، مثلاً که د یوې تولني د اقتصاد په جريان کې تغییر رامنځ ته شي، نو د تنظیم او سمون لپاره یې باید مخکې له مخکې هغو چارو ته پاملننه وشي، چې په حقوقی اساساتو پورې اړه لري.

۳- د سیاست له علم سره د حقوقو د علم رابطه:

له هغه خایه چې د سیاست د علم موضوع قدرت او اداره یې ده او قدرت په ټولنه کې مشروعيت ته اړتیا لري، نو قدرت باید د حقوقی قواعدو په واسطه مشروعيت پیدا کري. له بله پلوه حقوقی قواعد د تطبیق او پلیتابه لپاره د واکمنې طبقي له قدرت خخه استفاده کوي، نو په صراحت سره ويلاي شو، چې حقوق او سیاست د یوې سکې دوه اړخه دي چې له یوې او بلې پرته شتون نه شي پیدا کولي يا هم حقوق او سیاست د یوې الونکي دوه وزري دي، خو په عین حال کې دوه مستقل علوم.

۴- د تاریخ له علم سره د حقوقو د علم رابطه:

د حقوقو د یوہ مكتب (د حقوقو تاریخ) له نظره، حقوق د معینو تاریخي عواملو زیرنده دي، دغه راز د حقوقی قواعدو د وضعی پر مهال په یوہ معینه برخه کې د هغې برخې تاریخ او د تکامل بهير ته باید پاملنې وشي، چې تاریخ دغه معلومات حقوق پوهانو ته په لاس ورکوي. له بل لوري د نړيوالو حقوقو په مطالعو او لاس ته راوینو کې له تاریخي او تاریخي واقعو خخه اعظمي استفاده شوې او په دې اساس یې پې خایه نه دي ويلي، چې نړيوال حقوق د تاریخ شوکه جورووي.

۵- له اروپوهني (روانشناسي) سره د حقوقو رابطه:

د اروپوهني علم (روانشناسي) د حقوق لپاره د جزا او فاميلي حقوقو په برخو کې ارزښتمن خدمتونه ترسره کولي شي، په خاصه توګه د جنائي اروپوهني احصائي او ارقام چې د جرایمو په کمبست او د مجرمينو په بیاروزنه کې د قضيانو، خارنوالانو او مدافع وکیلانو لپاره بشه ممد گرځیدلی شي.

۶- له ټولنپوهني (جامعه شناسی) سره د حقوقو رابطه:

لکه چې معلومه ده ټولنپوهنه د یوہ څوان علم په توګه، ټولنه او د انسان چاپيریال مطالعه کوي او د هستوګنې عوامل په واقعي شکل سره د نورو ترلاسونو ور رسوي، چې د نورو علومو په خير حقوق هم له دغو واقعيتونو خخه استفاده کوي، خکه حقوق پوه اړ دي، چې د حقوقی قاعدي د وضعه کولو پرمهال د ټولنې واقعيتونه په علمي ډول په پام کې و نيسۍ، چې دا کار د ټولنپوهني له مطالعې پرته په بشه توګه نشي ترسره کيدلی.

له طبیعی علومو سره د حقوقو د علم رابطه

له طب سره د حقوقو رابطه:

د حقوقو علم د غوره روغتیایی خدماتو د ورلاندې کولو لپاره یو لې حقوقی قواعد رامنځ ته کوي، چې د هغوله اظهار پرته روغتیایی پرسونل نه شي کولي، په شه توګه خپلې دندې ترسره کري، له بل لوري د عامې روغتیا کارکوونکي د جنایي تحقیقاتو او جرمي عواملو د موندنې لپاره چې د عدالت د تامين لپاره، حتمي او ضروري امور دي نشي رسيدلى چې د دې خبرې د ثبوت لپاره عدلي طب یوه روښانه بیلګه ۵۵.

د کيميا له علم سره د حقوقو رابطه:

د کيميا علم هم د هغو کسانو لپاره، چې د جزاء د حقوقو په برخه کې کار کوي، د پام ور او ارزښتمن معلومات ورلاندې کوي، چې د وینې د گروپ په تشخيص او داسې نورو برخو کې يې د تکنالوجۍ له همکاري خخه د بېلګې په توګه یادونه کولي شو.

له تخنيک سره د حقوقو د علم رابطه:

د حقوقو علم په تخنيکي فعالیتونو باندې د یو لې قواعدو په وضع کول سره په دې برخه کې د تخنيکي آسانтиاوو او انکشاف زمينه برابر وي، چې د مخترعينو له امتیازاتو او مكافاتو خخه د بېلګې په توګه یادونه کwoo. دغه راز تخنيک حقوق پوهانو ته ارزښتمن معلومات په لاس ورکوي لکه د کريمنال تخنيک او عدلي طب آسانтиاوې، چې د جزاء د حقوقو په برخه کې يې رامنځ ته کري دي.

له رياضياتو سره د حقوقو رابطه:

رياضي یو لې ارقام او اعداد، د حوادثو او واقعو د شمير او ګنلو لپاره، حقوق پوهانو ته په لاس ورکوي، چې په دې توګه حقوق د ودې او تحول په حال کې علم دي او له علمي پرمختياوو سره په یوه پله روان دي، نو د کمپيوتر، فکس، سيلاليت او نورو عصری وسائلو په انکشاف او تحول کې بې برخې نه دي.

د لومړي خپرکېي د مطالبو لنډیز:

حقوق د حق جمع ۵۵ چې حق ۵ سم، موافق او مطابق، او برخې په معنۍ دی او دغه راز د الله عزوجل یو اسم دی.

حقوق په اصطلاح کې د شخص له هغه مادي او معنوی ارزښتونو خخه عبارت دي، چې د قانون په وسیله یې یادونه او ملاتړ کېږي، د حقوقو په اړه د دقیق پوهاوی او پیژندنې لپاره باید حقوق، آفاقتی او عندي یا ذاتي ته تقسيم کړو.

آفاقتی حقوق له هغه صريح او معقول تجویز او اوامره خخه عبارت دي، چې د ټولنیز ژوندانه د تنظیم لپاره وضع کېږي، خو عندي حقوق بیا هغه اختیاري قدرت ته ویل کېږي چې یو شخص یې د نورو اشخاصو یا شیانو په وراندې، لري او د آفاقتی حقوقو په وسیله شخص ته ورکول کېږي. د نوي عصر په پیل کې په څانګړۍ دول اتلسمه میلادی پېږي کې د حقوقو او اخلاقو ترمنځ توپیر رامنځ ته شو، مګر له دې سره سره بیاهم د حقوقو او اخلاقو ترمنځ فرق یوه ستونزمنه موضوع ۵۵، حکمه اخلاقی پرنسيپونه د حقوقی دساتир په تشکيل کې مهمه ونده لري، لکه چې ۵۲۰ پېږي مشهور فرانسوی حقوقپوه چې واي، لکه څرنګه، چې وينه د انسان په بدنه کې جریان لري او د هغه د پایینېت او بقاء لپاره ضروري ۵۵، دغه راز اخلاقی دساتير هم د حقوقی قواعدو په تشکيل کې خورا مهم دي، او همدغښې دنده ترسره کوي». همداستې دنده لري

د مثال په توګه: اخلاق حکم کوي، چې په وعده باندې باید وفا وشي، چې همدغه اخلاقی دستور د عقد بنست جوروي او د ارادې د استقلال پرنسيپ یې د عقد په تړون کې منظم کړي دي. د ټولنې له تنظیموونکو قواعدو خخه یو هم مجاملاتی قواعد دي لکه (رسوم، عنعنات عرف او عادات) چې د نورو اجتماعي قواعدو په خير له حقوقو سره مطابقت لري او قانون جورونکي یې د قوانینو د وضع او تدوین پر مهال باید په پام کې و نیسي، له هغې پرته حقوقی قاعده بشاني د ټولنې له سخت مخالفت سره مخ شي، او حتی د حقوقی قاعدي د تطبیق زمينه له ستونزی سره مخ کیدلې شي.

حقوق د یوه اجتماعي علم په توګه له ټولو اجتماعي، طبیعي او نورو علومو سره په مستقیم او غیرمستقیم دول اړیکه لري او د هغه له معلوماتو او امکاناتو خخه د حقوقی قواعدو په وضع کولو کې ګتيه اخلي، او داسي قواعدو وضع نه کري چې د عقیدې، مذهب او نورو ملي ارزښتونو سره په تکر کې وي او په دې دول په آسانې سره د عدالت او انصاف تامين او تطبیق ته لاره هواره کړي.

د لوړی خپرکې پوښتنې

- ۱- حقوق د لغت له مخي کوم مفاهيم په خان کې رانګاري؟
- ۲- حقوق په اصطلاح کې خه ته وايي؟
- ۳- له نورو تنظيمونکو قواعدو سره د حقوقو رابطه توضیح کړئ؟
- ۴- له نورو اجتماعي علومو سره د حقوقو رابطه واضح کړئ؟
- ۵- له مختلفو طبیعی علومو سره د حقوقو رابطه واضح کړئ؟

آفاقتی حقوق Objective Law

تولیزه موخه:

د آفاقتی حقوقو او د عدالت ټینکولو لپاره د هغو د خصوصیاتو په اړه معلومات ترلاسه کول.

د زدہ ګوی موخي:

- د آفاقتی حقوقو یا حقوقی قواعدو او د هغو د خانګړیاوو په اړه عملی پوهاواي او درک.
- د قانون د تنفيذ او پليتابه لپاره د حقوقی قاعدي د مؤيدوالۍ، او کتبې والي د اړتیا په هکله درک او پوهه.

آفاقتی حقوق

لکه چې په سريزه کې مو یادونه وکړه، آفاقتی حقوق له هغو لارښودو، عمومي او مجردو قواعدو او دساتيرو څخه عبارت دي چې د تولني له خوا وضع کېږي او د دولت له لوري په زور او جبر سره په ټولنه کې د نظم، عدالت او سولي د تامين او ټينګښت په موخه تطبيقېږي.
له آفاقتی حقوقو سره د لازياتي آشنايې په موخه د هغو خانګې مطالعه کوو:

د حقوقی قواعدو (آفاقتی حقوقو) صفات یا خانگریتیاوې

د آفاقتی حقوقو په اړه تعریفونه او توضیحات د دې خرگندونه کوي، چې حقوقی قواعد د داسې خانگریتیاوو درلودونکي دي، چې خپلو معینو اهدافو ته د اجتماعي جبر يا عامه اقتداراتو او دولتونو له لارې خان رسوی، لدې کبله د حقوقی قواعدو صفات او خانگریتیاوې په لاندې ډول، دجلاء مطالعه کوو.

۱. د تجرید او تعمیم له نظره (مجزاً والی او عمومیت)

ویل کېږي چې حقوقی قاعده یوه مجرد یا غیر مشخصه قاعده ۵۵، دغه صفت د حقوقو د قاعده وي والی له صفت او خاصیت خخه سرچینه اخلي، یعنی کله چې قاعده ورته وايو دا په خپله د دې بشکارندویي کوي، چې یاد دستور یا لارښود لومړۍ مجرد او غیر مشخص دی او په دویم قدم کې عام او پر ټولو د تطبیق وردي.

د حقوقی قاعدي د مجردیت معنی داده، چې دغه دساتير د کوم معین شخص لپاره نه دي وضع شوي، بلکې د ټولو وګرو لپاره پرته له دې چې د دوي هويت، نوم، نبیان، اجتماعي موقف او یانور په پام کې و نیول شي، وضع شوي دي، معنی داچې په حقوقی قاعده کې د اشخاصو نومونه نه راوړل کېږي او دساتير یوازې حقوقی حالات او مواقف تأمينوي، په دې اساس هر کله چې هر وګړي دغه حقوقی موقف خپلوي، یاد قواعد به له استثناء او امتیاز پرته ورباندې تطبیقیږي، د بېلکې په توګه حقوقی قاعده د رشد لپاره سن تعیینوي، چې البته وګړي د دغه سن له تکمیل مخکې د صغیر په موقف کې بلل کېږي.

دغه قاعده د دغه یا هغه شخص لپاره نه ۵۵، بلکې د ټولو لپاره ۵۵ او د ټولنې ټول وګړي په مجرد او غیر مشخص ډول په پام کې نیول شوي دي، نه داچې د حقوقی قاعدي موخه کوم معین او مشخص فرد دي.

په دې اساس ویلى شو، چې یاده مقره پر ټولو افرادو یا اتباعو یو شان د تطبیق وردي او د ټولنې هر وګړي د رشد د سن تر تکمیلولو مخکې صغیر او په یو لړ معاملاتو کې فاقد الاهليت یا عدیم الاهليت بلل کېږي.

دلته دا خبره د یادولو ور بولو، چې ځینې حقوقی قاعدي د یوې ډلي معینو افرادو د یو لړ مشخصو اعمالو د تنظیم په موخه وضع کېږي، یعنې دا ډول دساتير پر ټولو نه تطبیقیږي، بلکې د افرادو یوه خاصه ډله یا معینو افعالو باندې د تطبیق وردي.

مګر بیا هم دا ډول قواعد مجرد بلل کېږي، نه مشخص، ځکه یاد قواعد بیا هم هماغه مشخصه ډله افراد او اعمال په کلی او غیر مشخص ډول په پام کې نیسي او ګواکي د هماغه ډلي د افرادو نوم، نبیان او هويت پکې په نظر کې نه دې نیول شوي او حقوقی لارښود افراد یا اعمال له دې پلوه په نظر کې نیسي، چې له هغې مشخصې ډلي یا معینو اعمالو سره تراو لري.

د مثال په دول، تر مدافع وکیلانو، کاریگرو او کار گومارونکو پوري اروند قواعد، یا حقوقی اعمال لکه پیر او پلور، وصیت او داسې نور، دا ټول فوانین پرته له دې چې د خرخونکي یا اخیستونکي او موصی له شخصیت، نوم او نسبان په پام کي و نیسي، د پیر او پلور یا وصیت د عمل په برخه کې کلی مقررات وضع کوي او هر هغه خوک چې په دغو مواقفو کې ودریبری، حقوقی قاعده پرې تطبیقیری او د هغې په اساس یې ټول امتیازات او مکلفیتونه په مساوايانه دول تشبیتیری، پر دې بنست هغه افراد چې له دغو مواقفو خخه د باندې پاتې کيري، دغه قاعده نه پرې تطبیقیری.

تعمیم یا عمومیت:

د حقوقی قاعدي د تعنیم یا عمومیت معنی داده، چې یاد شوي قواعد یو داسې عام دستور دی، چې له استثنی پرته په ټولو باندې د تطبیق ور دی او د ټولنې ټول وکړي له هغو خخه یو شان مستفید ګرځی، له همدي څایه ده چې زیاتره حقوقی قواعد او دساتير د (ټول) په کلمه سره پیلېبری، مثلاً ويل کېري، ټول افراد کولي شي، له خپلو کروندو دیوال را تاو کړي، که فرضًا د (ټول) کلمه په کوم قانون کې راغله هم نه وي، بیا یې هم له روحي خخه تعنیم استنباط کيدلی شي، مثلاً ويل کېري، چې خرخونکي اخیستونکي ته د تصرف پر انتقال سره مکلف دي، دغه دستور پخپله عام دي او د تعنیم صفت ورسه دي.

يعني هر هغه خوک چې د خرخونکي بنه خپله کړي، دغه قاعده پرې تطبیقیری، چې په دې اساس ویلای شو، حقوقی قاعده هم د افرادو او هم د ساحې له پلوه د تعنیم صفت لرونکې ۵۵. خینې قواعد د ژوندانه په یوه ټولنه کې په افرادو باندې د تطبیق ور دي، نو اوس باید دغه سوال ته خواب وویل، شي چې د ټولنې د نورو لارښودو قواعدو سره د دغو قواعدو توپیر شه دي؟ خواب منفي دي لکه چې مخکې مو هم یادونه وکړه، کله چې له قاعدي غږېرو حتماً باید عمومي یا مجرده وي، په دې اساس ټول قواعد که هغه مذهبې وي یا مجاملاتي او یا هم حقوقی، د دغه صفت درلودونکې دي او دغه خاصیت یوازې تر حقوقی قواعدو پوري نشو منحصر کولي.

۲- د اجباریت او لزوم له پلوه

د حقوقی قاعدي دويم خصوصیت د اجبار او امریت صفت دي، په دې معنی چې حقوقی قاعده اختياری نه ده او د ټولو له لوري یې باید مراعات شي، حکمه حقوقی قاعده د انساني سلوك په اړه کومه ساده توصیه نه ده، بلکې یو ډول حقوقی امر او فرمان دي، چې د دولت له لوري صادر شوي او افراد یې باید اطاعت وکړي.

د حقوقی قاعدي دغه خاصیت سرجینه که په یوه متن یا قانون کې د هغو په پراخه معنی او مفهوم سره د دولت له امر او ارادې خخه، یا هم له عرف او عادت خخه وبولو، د دې بشکارندوبي کوي، چې حقوقی قاعده یو داسې امري دستور دي، چې هر شخص په اطاعت یې مکلف دي.

باید ووایو چې حقوقی قواعد د اجباریت او امریت د درجې له پلوه دوو خانګو ته تقسیمیري.

- ۱- امري قواعد.
- ۲- اختياری یا تفسیری او تکمیلی قواعد.

په امري قواعدو کې د شخص ونده او اراده اغیزمن نه دي او له یادي شوې قاعدي خخه متابعت لازمي دي، لکه د قانوني سن د اړونده قواعدو یا د ازدواج د شکلي او منني شرایط او نورو... په خير، خو اختياري قواعد تر یوه حده پوري افرازو ته د اختيار او خوبې حق ورکوي، چې عمومي چوکاټ ته په پام سره د اعمالو جزئيات په خپله تعینوي او حتی یو شمير کولی شي، چې د یادو شویو دساتيرو خلاف رفتار وکړي، مثلاً هغه قواعد چې د حقوقو د نتائجو تر اثراتو پوري اړه ولري، لکه د اجارې، خرڅلاؤ، عاريت او داسي نور عقود چې په قانون کې موجود دي، د بیلکې په توګه په قانون کې ویل کېږي چې خرڅونکي د مبيعي د مخفې عيب مسؤول دي او دا ډول عيوبنو د موجوديت په صورت کې ٿمن او قيمت بايد راکم شي، خو که د عقد دواړو لوريو په دې سلا او موافقه کړي وي، چې پته عيوبنه هم د قيمت د تقليل او کمبنت موجب نه گرئي، دغه قيد د قانون له مخې کاملًا د اعتبار وردي، یا فرضاً په قانون کې ویل شوي، وي چې د منقولې مبيعي د تسليمولو ځاي هغه ځاي دي، چې عقد پکې منعقد شوي دي، خو که د عقد دواړه لوري موافقه وکړي او کوم بل ځاي تعين کړي بيا په هم دغه موافقه د اعتبار وردي، ځكه په دا ډول دساتيرو او حقوقی قواعدو کې د قانون موخه او هدف د افرازو له ګټو ساتنه ده چې له یادي شوې قاعدي خخه استفاده کوي.

په دې اساس په هره لاره چې د افرازو ګټې په بهتره توګه تامين شي، خو په دې شرط چې له عامه نظم سره په تکر کې نه وي، موافقې یې قانوني دي، خو که په قانون کې صراحت وشي، چې د زوجاتو تعدد منع دي او یو خوک را پیدا شي چې د خصوصي عقد په اساس د دغه قانون مخالف کار وکړي، نو له دې کبله چې دغه موافقه یې د عامه نظم سره په تکر کې ۵۵ او د اجتماعي اړیکو د اخلاق لامل گرئي، نو دغه موافقه او خصوصي عقد یې باطل بلل کېږي او د مجازاتو مستوجب گرئي.

د دغه خصوصياتو په مطالعې سره بايد داسي فکر و نه کړل شي، چې حقوقی قواعد مو له نورو قواعدو سره جلا کړي دي، ځکه که خير شو د حقوقی قاعدي په اجباریت او امریت کې بیا هم له نورو قواعدو سره د حقوقی قاعدي د تفکیک او توپیر کوم حقيقی معیار نه شي تر سترګو کیدل.

۱- د مؤید والي له پلوه:

د دغه صفت معنی داده، چې حقوقی قواعد بايد د عامه اقتداراتو له خوا و خارل شي او د مؤيدي یا جزاء درلودونکي بايد وي، چې د مؤيدي تطبیقونکي دولت دي. په دې اساس د هرې

حقوقی مقرري د اجراء ضمانت د هغې د مؤيدوالي له مخې دی؛ يعني كله چې يو حقوقی قاعده مؤیده ونه لري، يو بې روحه دستور او بې ضمانته آواز دی. د مؤيدي اجراء، کولاي شو حمایوي يا وقايوی مؤيداتو او جزائی يا تنبیهي مؤيداتو ته تقىسم کرو.

د دغۇ مؤيداتو مرام او هدف دا دى چې له يوپى خوا د قانون خخە د خلافو كىنو مخنيوي وشى او له بله پلوه له قانون خخە د عدول او سرغironپى پە صورت كې پە متخلوف باندى مجازات تطبيق شي، مثلاً يو داسې ازدواج كىدونكى دى، چې قانون له ورلاندى هغە منع كېرى او مجاز بى نه دى بللى، د بىلگى پە توگه له محارمو سره ازدواج ياله (۴) خخە له زياتو بىخۇ سره ازواج، چې دا چول مؤيداتو ته وقايوی يا حمایوي مؤيدات ويل كىبىرى.

د دې ترڅنګ داسې نورې لارې هم شته، چې پە کارولو سره بى له قانون سره پە تکر كې، رامنځ ته شوي حالت له منځه ورل كىبىرى، مثلاً د دويم ازدواج د بطلان او انحلال اعلان، د هغه قضائي حكم پە اساس چې اشخاص د خپلو وجايىو او مكلفيتونو پە اداء كولو سره مجبورو. دغه مؤيده د اکراه او قانوني جبر پە نامه سره يادىرى.

له بله پلوه د وقايوی مؤيداتو پە خنگ كې چې له قانون خخە تر انحراف ورلاندى د تطبيق وردى، نور مؤيدات هم شته، چې د سپىي پام ور اوپى او له قانون خخە تر انحراف وروسته پر متخلوف باندى تطبيقىرى، چې دا چول مؤيدات پە دوه چوله دى:

۱. مدنى مؤيدات.
۲. جزاىي مؤيدات.

مدنى مؤيدات:

مدنى مؤيده، هغه خوک چې له قانون خخە د يو بل شخص د انحراف له امله متضرر كىبىرى، د خسارې د جبران مستحق گرخى، دا چول مؤيداتو ته جبراني مؤيدات هم ويل كىبىرى، خو زياتره وخت له حقوقى قواعدو خخە انحراف نه يوازى د بل شخص د متضرر كيدو لامل گرخى بلکې عامه گتىي هم زيانمنوي. پە دغه صورت كې د مدنى مؤيداتو له موجودىت سره پە دا چول اشخاصو باندى نور مؤيدات هم چې تنبیهي بىنه او مجازات لري، تطبيقىرى او هغه د جزاىي يا انضباطىي مؤيداتو پە نامه يادىرى، خكە جزاء پە حقىقت كې د اجتماع پە نامه پر مجرم تطبيقىرى. د بىلگى پە توگه يو خوک د غلا پە وسileه زيانمن كىبىرى، خىنگە چې قانون لا له ورلاندى غلا يو نا مشروع عمل بللى او د هغې له ارتکاب خخە بى نهى كېرى ۵۵، نو كە مرتكب يا غل و نیول شي، پە لومرى مرحله كې هغه خه ترې اخىستل كىبىرى، چې غلا كېرى بى دى او حقىقى مالك ته بى پە ور سپارل كىبىرى چې دغه يوه مدنى مؤيده ده او دلته يوازى د خسارې د جبران خېره مطرح ده، پە دويم قدم كې سارق تر تعقىب او جزاىي مجازاتو لاندى نیول كىبىرى، چې جزاىي مؤيده ورته واپى چې دا چول تول مؤيدات د محاكمو يا قضائي چارواڭو له لوري پە دويمه مرحله كې پلي كىبىرى.

د يادونې وړ ۵۵، چې دغه خصوصیات هم په حقوقی قواعدو پوري نه دي خاص، بلکې په نورو قواعدو کې هم تر سترګو کېږي خو په دومره تفاوت سره، چې حقوقی مؤیدات خارجي ماهیت لري او د دولت یا عامه اقتداراتو د اړوند مقام له لوري ترسره کېږي؛ په داسې حال کې چې اخلاقی او نور مؤیدات باطنې بنه لري او دولت ورسره کار نه لري.

۱- د لیکنیز والی له پلوه

یوه حقوقی قاعد کيدلې شي په یوه دولت کې په عمومي ډول سره په لیکنیز ډول و مومو، مثلاً د تولونې لارښود قواعد او د حقوقو اساسی پرنسپیونه، چې په اساسی فانون کې شتون لري، يا لکه په عادي قوانینو کې چې مقررات او لوایح درج دي. خو داچې په ټولو تولونو کې باید هره حقوقی قاعده په یوه لیکنیز متن کې لیکلې بنه ولري يا نه، دا یوه سکاره او له شک وتلي خبره ۵۵، حکه په یو شمیر هیوادونو کې تر ننه پوري حقوقی قواعد په لیکنیزو متونو کې نه دي را تولې شوې، بلکې زیاراته اجتماعي مناسبات د عرف او عاداتو له مخي تنظیمېږي، نوئکه د حقوقی قواعدو مصدر او سرچينه په کلې ډول نشي کولی دغه قاعدي له نورو حقوقی قواعدو خڅه جلا کړي.

۲- د هدف او مرام له پلوه

یوازنې هغه صفت او مميذه چې حقوقی قاعده له نورو قواعدو خڅه جلا کولی شي، هغه د حقوقی قاعدي له مرام خڅه عبارت دي، حکه بشکاره خبره ۵۵، چې هره قاعده که هغه هر خه وي هدف او مرام لري. یو شمیر حقوقی قواعد محافظتي هدف او مرام لري او غواوري چې شته نظم وساتي او هغو ته استقرار او مصؤنيت ور و بشني، مثلاً که حقوقی قاعده لارښونه کوي، چې هر خوک کولی شي تر خپلې کروندي دیوال را تاو کړي، په حقیقت کې حقوقی قاعدي د شخصي ملکيت له مصؤنيت خڅه چې په اصل کې په هغه تولنه کې د یوه حقوقی اصل په توګه منل شوي دي ساته وکړي او له تيري خڅه یې خوندي کړي او په دي توګه تولنیز نظم رامنځ ته کړي. هرکله چې دغه خاصیتونه په نورو قواعدو کې وکورو، اصلاً له هغو سره نه مخامنځ کېږو، حکه د نورو اجتماعي قواعدو هدف که خه هم د بشري سلوك او رفتار تنظيم دي، خو نفسی او فريدي بنه لري او له اجتماعي نظم سره سراوکار نه لري. کله چې د حقوقی قواعدو هدف او مرام له نورو اجتماعي قواعدو سره پرتله کړو، دي نتيجې ته رسپړو، چې د اخلاقی قواعدو هدف او مرام د انساني شخصیت د تحکیم (د نفس تزکیه) په واسطه کمال ته رسیدل دي او دغه راز د مذهبی یا دینې قواعدو مرام هم له اخلاقی قواعدو سره یو شان دي، یعنې دا قواعد معمولاً فردی موخه لري، چې بر عکس د حقوقی قواعدو مرام او موخه د اجتماعي نظم ساته او بر قرارې ۵۵. نو لیدل کېږي چې د حقوقی قواعدو مرام چې د اجتماعي روحي د رلودونکي دي، له نورو اجتماعي قواعدو خڅه د حقوقی قواعدو د تشخيص او تمیز نسبتاً یو بنه معیار دي.

د دویم خپرکي د مطالبو لنديز:

آفاقت حقوق له هخو لارښودو، عمومي او مجردو قواعدو او دساتيرو خخه عبارت دي، چې د تولني له خوا وضع کېږي او د دولت له لوري په زور او جبر سره په تولنه کې د نظم، عدالت او سولي د تامين او استقرار په موخته تطبيقيري. حقوقي قاعده باید د خپلو اهدافو د لاس ته راړولو پاره د لاندې صفاتو او ځانګړتیاوو درلودونکي وي، مجرده او عame وي؛ معنى داچې حقوقي قاعده په خپل تجريد او مجازه والي کې د کوم معين او مشخص فرد لپاره نه وي وضع شوي، بلکې د تولو وګرو لپاره پرته له دې چې د دوي هويت، نوم، نشان، اجتماعي موقف او يانور په پام کې و نيوں شي، وضع شوي وي او دساتير يوازې حقوقي حالات او مواقف تأمينوي، په دې اساس هر کله چې کوم وګري په دغه حقوقي موقف کې واقع کېږي، ياد شوي قواعد به له استثناء او امتياز پرته ورباندې تطبيقيري، او د حقوقي قاعدي د تعليم معنی داده چې ياده شوي قاعده یو عام دستور دی چې له استثناء پرته په تولو باندې تطبيقيري او د تولني ټول افراد یو شان استفاده تري کوي. د اجباريت او امري والي له لحاظه د حقوقي قاعدي معنی داده چې حقوقي قاعده د انساني سلکوک په اړه کومه ساده توصيه نه ده بلکې یو ډول حقوقي امر او فرمان دی چې د دولت له لوري صادر شوي او د تولني ټول وګري یې باید اطاعت او احترام وکړي.

د حقوقي قاعدي د مؤيدوالۍ معنی بیا داده چې حقوقي قواعد د عame اقتداراتو لخوا خارل کېږي او د مؤيدي (جزاء) درلودونکي دي، چې د دولت لخوا تطبيقيري، په دې اساس د هري حقوقي مقرري د اجراء ضمانت د هغې د مؤيدوالۍ له مخې دي.

يوازنی هغه صفت او مميذه چې حقوقي قاعده له نورو قواعدو خخه جلا کولی شي هغه د حقوقي قاعدي له مرام خخه عبارت دي، چې د حقوقي قواعدو هدف او مرام په مشخص ډول د تولنيز نظم سائل دي، مګر د نورو اجتماعي قواعدو هدف که خه هم د بشري سلوك او رفتار تنظيم دي خو نفسي او فردي بنه لري او له اجتماعي نظم سره سراوکار نه لري.

د دويم خپرکي پوښتني:

- ۱- د حقوقی قواعدو د تعمیم او تحرید د خصوصیت معنی خه ۵۵؟
- ۲- د حقوقی قواعدو د لزومیت د خاصې مفهوم خه دی؟
- ۳- د حقوقی قواعدو د مؤید وال معنی خه ۵۵؟
- ۴- د حقوقی قواعدو د لیکنیزوالي معنی او مفهوم خه دی؟
- ۵- د موخي او مرام له مخې حقوقی قواعد له نورو اجتماعي قواعدو سره خه توپیر لري؟

په حقوقی قواعدو کې منابع او مصادر

تولیزه موخه:

د حقوقی قواعدو د سرچینو او مصادرو، په اسلامي هیوادونو کې د حقوقی منبع په توګه د اسلامي شريعت د خای، د قانون او د هغه د خصوصياتو، په قوانينو کې د مراتبو د سلسلې او تدوين د مراحلو او دغه راز په قانون او قانون جورونه کې د عرف او عاداتو، قضائي روبي او دكتوريون د وندي او اغيز په هلكه، پوهاوی او معلومات ترلاسه کول.

دزده کړي موخي:

- د حقوقی قواعدو د سرچینو او مصادرو او دغه راز په اسلامي هیوادونو کې د حقوقی منبع په توګه د اسلامي شريعت د خای په هکله عملی درک او پوهه.
- د قانون، او د هغه د خصوصياتو او په قوانينو کې د مراتبو د سلسلې او تدوين د مرحلو په اړه عملی درک او معلومات حاصلول.
- د حقوقی منبع په توګه په قانون او قانون جورونه کې د عرف او عاداتو، قضائي روبي او دكتوريون په اړه د معلوماتو حاصلول او عملی درک.

د حقوقی قواعدو (آفاقت حقوقو) منابع يا مصادر

د دغه اصل له مطالعې خڅه هدف د حقوقی دستور د رامنځ ته کیدو خرنګوالی دی، یعنې آيا حقوقی قواعد د یوه ارادې عمل زېړنده دی او کنه د عامه قدرت د صريح تصميم او یا هم د عنعنوي قدرت په وسیله رامنځ ته کېږي؟
دا چول پوشتنو ته خواب ويل مورد دي ته اړ باسي خو هغه مصادر او منابع مطالعه کړو چې د حقوقی قواعدو په توګه د وګرو د سلوك او رفتار د لارښوونې دنده لري، دغه مسأله له پخوا

راهیسې د حقوقپوهانو او متفکرینو د مناقشبې تکی وو، چې له همدې امله د هغوي له مختلفو نظریاتو سره مخامنځ کېړو، او په بیلابیلو ځایونو او وختونو کې یې توپیر کړي دي، د مثال په توګه په پخوانی روم کې عرف او عادات د حقوقو یوازنی مصدر بلل کیدا په داسې حال کې چې د روم د امپراطوری پر مهال دغه مصدر او منبع د امپراطور قدرت او د شاه ټولیان وو.

مګر تر دې چې د فرانسې له لوی انقلاب خڅه بیا تر هغه چې د هغه حقوقی اعمالو لپاره چې له عرف او قدرت خڅه یې منشاً اخیسته، ۱۸۰۴ شمیره مدنی کود تدوین شو، د قدرت پلوبیانو د حقوقی قواعدو د پارطانی قدرت لپاره مجادله وکړه، له دې امله له کومې مرجع خڅه چې قانون صادریدو هماغې ته د حقوقو یوازنی منبع په توګه کتل کیدل.

خو نز ورخ داسې دیر ملتونه شته چې قانون د حقوقو یوازنی منبع نه گنې، بلکې نور منابع هم شتون لري چې د حقوقی قواعدو په رامنځ ته کیدو کې د پوره اهمیت درلودونکي دي لکه عرف او عادات، قضایي رویه او دکتورین (د پوهانو نظریات) خو دا چې یاد شوي مصادر او منابع د حقوقی قواعدو په ایجاد، تفسیر او تكميل کې ارزښت او اعتبار لري او کنه، بیلابیل نظریات شتون لري، یو شمیر علماء قانون ته د حقوقی قواعدو د اصلی منبع په سترګه ګوري، خو یو شمیر نور بیا عرف او عادات او رسم او رواج د حقوقو اصلی او اساسی منبع گنې، هغه پر قانون مقدم بولی او باور لري چې قوانین، قضایي رویه او دکتورین، د خلکو د عرف او عاداتو او د تولنې د اړتیا لاس ته راړونه ده، په څانګړې دول د عامه ذهنیت چې د تولنې په اعتقاداتو باندې ولاړ دي. خو هغه خې چې حقیقت دي او مور یې باید د یو اصل په توګه قبول کړو هغه دادی چې د هغو منابعو تفکیک وشي کوم چې د حقوقی قواعدو په ایجاد کې ترکردو دیر اغیز لري چې هغه عرف او عادت، عامه ذهنیت، د خلکو اعتقادات، اقتصادي احتياجات او د تولنیزې اړتیاوې دي چې دا دول سرچینې او مصادر د حقوقی قواعدو اصلی او اساسی سرچینو په توګه پیژندل کیدلې شي، مګر په وړنۍ ژوند کې حقوقی قواعدو د تطبیق لپاره لومړي په قانون باندې نکیه کوي او که قانون نه وي یا غموض او پیچلتیا ولري نو د حقوقی قواعدو د تمثیل او تفسیر لپاره عرف او عادات، قضایي رویې او دکتورین ته مراجعيه کېږي.

د حقوقو د منابعو او مصادرو لپاره د پورتنيو خبرو له مطالعې خڅه دې نتیجې ته رسپرو چې، د دې لپاره چې حقوقی منابع له یوې خوا د حقوقی قواعدو د ایجاد له پلوه، او له بلې خوا په تولنه کې د تطبیق له پلوه بشه و پیژننو، نو پورتني منابع په لاندې دول تصنیف او تقییسم بندي کوو او په خلورو فصلونو کې یې مطالعه کوو.

۱- قانون

۲- عرف او عادات

۳- قضایي رویه

۱- قانون: د قانون کلمه اساساً له یونانی (Canon) کلمي خخه اخستل شوي چې د قاعدي په معنا کارول شوي ۵۵. خو د روم په حقوقو کې د قانون پر ئاي د (Law) کلمه وکارول شوه، چې وروسته د فرانسې په حقوقی اصطلاح (Lio) کې چې د ويلو معنا لري، تفسير شوه. يعني ليکس او لویه له هغې حقوقی مقرري خخه عبارت ۵۵، چې کتبې وي او ولوستلى شي. اين اصطلاح معمولاً د دود او دستور په وراني استعماليدله. په پخوانۍ روم کې لکه خنګه مو چې ولوستل، عرف د يوازنې سرچينې په توګه پيژندل کيده، خو د دولس لوجه يېزې قاعدي پر تطبيق چې د ژېرو پر یوه ټوته کښل شوي ۵۵، نو له ميلاده ۴۵۰ کاله وراني د ليکس اصطلاح يا قانون د روميانو د حقوق په قاموس کې نتوهه، لکه خنګه چې په دغه قانون کې تصریح شوي دي چې سارق باید د مسروق په گتېه تاوان وکالي. خو تر اوسه هم لا د اصل په معنا په هغه وخت کې نه استعماليدله، تر دې چې د روم د امبراطوري په دوره کې دوه ډوله قانون رامنځته شو. یو د (Leges) په نوم ۶۷ چې د اشرافو او اعيانو د مجلس له لوري مقرارات صادریدل او بل (Plebiest) په نوم ۶۸، دا د دارالعوام له هغو هودونو خخه عبارت وو، چې د تطبيق ساحه يې يوازي پر عوامه طبقه پيژندل کيده، حال داچې ليکس د روم په ټولو استوګنو باندي پلي کيده. خو اوس د قانون په زياترو تولنو او هيوادونو کې له هغې افاقتی قاعدي خخه عبارت ۵۵؛ چې د هيوا د صلاحیت د غږي له خوا وضع کېږي او په دوامداره توګه پر ټولو باندي د تطبيق ور ۵۵. په بل عبارت، قانون د خلکو د ارادي له امر خخه عبارت دي.

قانون د هغه ځایګي له پلوه چې په حقوقی پوهه کې يې لري، د حقوقی قواعدو د اسامي او عمده سرچينې په توګه د عمل په ترڅ کې پيژندل کېږي او هغه چې واک او صلاحیت له کومې مرجع نه اخلي، چې د تدوین او پيداينېت په برخه کې يې ونډه هم لړې وي، لکه ولسمش د (توضیح او اعلان) له پلوه او پارطان د (تدوین او تصویب) له پلوه. نو همدا ۵۵ چې موب خپل بحث ته د قانون په فرعی برخو کې، لومړي د قانون پر تعريف او بيا د قانون په خانګنو او په قوانينو کې د مراتبو پر سلسله باندي دوام ورکوو:

a. د قانون تعريف: قانون هغه صريح او معقول تجویز دی چې په تولنه کې د نظم په هدف د واکمنې قوي يا دولت لخوا وضع کېږي، يعني دغه صريح تجویز چې له عامه ذهنیت خخه راتوکيدلی وي او دولتي مقامات هغو ته یوه ليکنیزه يا تحریري بنه ورکوي. په بل عبارت قانون هغه صريح او الزامي اوامر دی چې په مكتوبې شکل د با صلاحیته چارواکو لخوا وضع او تدوین شوي وي او موخه يې په تولنه کې د راتلونکي ژوندانه سمون او تنظيم وي.

b. د قانون خصوصیات: قانون لاندی خصوصیات او خانکریتیاوی لري:

الف- قانون باید د باصلاحیته مقاماتو له لوري وضع شوي وي، دغه صفت تر دیره شکلی امتحن لري او هدف يې دادي چې کوم مقام دغه صريح تجویز رامنځ ته کوي باید صلاحیت او واک ولري.

ب- قانون عمومي او مجرد دي: يعني تول واقع کيدونکي حالات د اشخاصو له يادون پرته په پام کې نيسی (د دغې مسئلي په اړه د لا زیاتو تفصیلاتو لپاره دي د حقوقی قواعدو د خانکریتیاوو او خواصو بحث ته مراجعيه وشي).

ج- قانون دائمي دي: په دي معنی چې يو قانون کله پلی او نافذ شي په دوامداره توګه تطبیقیري او هميشه به پلی وي، مگر داچې بل قانون (لاحق قانون) د هغه د الغاء لپاره نافذ شي، چې په دي صورت کې پخوانی قانون خپل خای نوي قانون ته پريبردي او په دي توګه له تطبیق خڅه لوپوري، له دي پرته قانون په شپه او ورځ، هر فصل او هر خای کې د تطبیق ور دي او خانکری وخت او موعد نه لري. مگر په ځینې حالاتو کې لکه په جګړه او بحران کې ليدل کېږي چې يو قانون له انفاذ خڅه پاتې کېږي يا دا چې يو بل قانون د یوه معین وخت لپاره مثلاً د بحراني حالت د لېړې کیدو يا جګړې لپاره وضع کېږي چې البته دغه موضوعات استثنائي دي او په هېڅ وجه د قانون دائمي والي ته صدمه نه رسوي.

د- قانون ليکلې بنه لري او په مؤيده باندې سمبال دستور او لارښود د چې د دولتي چارواکو لخوا تطبیق او اجراء کېږي، د دغو دوو صفتونو تفصیل تاسو ته د حقوقی قواعدو په خواصو کې واضح شو.

ياد شوي خو ټکې د حقوقی قواعدو له نورو مصادر او منابعو په خانکری توګه له عرف او عاداتو خڅه د قانون د تشخيص او جلا والي لپاره خورا مهم ګنيل کيداي شي. په پاڼۍ کې د يادولو د چې قانون د هغه په خاصه معنی سره هغه مقرره د چې شکلی مراتب ولري، معنی داچې د با صلاحیته مراجعو لخوا صادره شوې وي، ولسمشر توشیح کړې وي او بالآخره په رسمي جريده کې خپرې شوې وي. دغه راز پورته ذکر شوي متنی صفات لکه مجردیت او تعییم، اجبارت او مؤيدوالی او په همدي توګه مداومت او لیکنیز والي هم د قانون لپاره ضروري بلل کېږي.

c. په قوانينو کې د مراتبو سلسله: لکه په تیرو درسونو کې مو چې ولوستل قانون د حقوقی قواعدو د هغه مصادر او منابعو په سر کې خای لري حقوقی قواعد رامنځ ته کوي، خو که په دقت سره وکتل شي بیا هم د قوانينو په منځ کې د هغوي د اهمیت او ارزښت له نظره د مراتبو سلسله او درجي تر ستړګو کېږي، له همدي امله د چې قوانين لاندی درجو ته ويشه. **الف-** اساسی قانون ب- عادي قوانین ج- مقرري د- طرز العملونه او متحد اهال.

الف- اساسی قانون:

لکه چې د اساسی قانون له نومونې خخه معلومپری اساسی قانون هغه عامه او عالی مقرره د چې د یوې تولنې د لارښودو قواعدو په سر کې خای لري، د عمومي او کلي پرنسيپونو په بنه ليکل شوي ده او موخه يې د دولت او د هځه د مشکله اعضاوو د عمومي چارو تنظيم او بالآخره د حقوقو، آزاديو او خلکو د وجایبو تثبیت دي، ځکه اساسی قانون هغه تدوین شوي تولګه ده چې د یوه دولت د ژوندانه د تنظيم لپاره وضع شوي او نور قوانين له هغې خخه الهام او سرجينه اخلي. له همدي کبله ده چې اساسی قانون د هرم په سر کې خای لري چې دغه لوړوالي او تفوق يې د هغې مرجع (عنعنوي لوې جرکۍ/پارمان) له برکته دي کوم چې د هر دول احترام او امتياز وردي او د ولس د ارادې ممثلين او استازې پکې راټوليږي.

په یو شمير تولنو کې اساسی قوانين د مؤسسینو د مجلس په واسطه رامنځ ته کېږي خو په یو شمير نورو حالاتو کې تولپوشتني او رفراندوم ته ورلاندې کېږي، له دي امله د اساسی قانون هر دول تعیير او تبدیل په آسانې سره نشي کيدلی، په لنډه توګه ويلاي شو چې اساسی قانون هغه حقوقې مقرره ده چې له یوه لوړي يې د عالي قدرت او د احترام ور مرجع خخه سرجينه اخیستې او له بل لوړي دغه عالي دستور او لارښود هغو عمومي او کلي قواعدو ته شامل دي چې وروسته د نورو قوانينو په وسیله تكميل شوي او د تولنې اقتصادي، اجتماعي او سیاسي ژوند تنظيموي، په دي اساس لازمه ده چې هځه ته په زيات ارزښت او اهمیت قائل شو او د اجراء لپاره يې شدید مؤیدات قبول کړو.

ب- عادي قوانين:

عادي قوانين په واقعيت کې هغه ارشادات او احکام دي چې له اساسی قانون خخه يې الهام اخیستې دي، په دي اساس عادي قوانين هغو قوانينو ته شامل دي چې په اساسی قانون کې د مندرجو مقرراتو او پرنسيپونو د توضیح، تشریح، تکمیل او تفسیر لپاره وضع او تدوین کېږي. د مثال په توګه په اساسی قانون کې ویل شوي چې پارطاني انتخاباتو د انتخاباتو له قانون سره سم په عمومي، سري او مستقيم دول ترسره کېږي. په دغه دستور کې په سنه توګه واضح کېږي چې اساسی قانون یوازې د انتخاباتو اساسی او اصلي پرنسيپونه چې له عموميت، پتوالي او مستقيم والي خخه عبارت دي وضع کري دي په داسې حال کې چې تر انتخاباتو پوري نور اړوند مسائل مثلاً د رأي ورکولو د حوزو تعیين، د انتخابولو او انتخابيدلو شرایط او نور... يې بل قانون ته چې د انتخاباتو قانون بلل کېږي حواله کري دي، نو له دي کبله ده چې د انتخاباتو قانون د اساسی قانون په پرتله د عادي يا فرعوي قانون حیثیت لري.

په همدي توګه تول عادي قوانين د اساسی قانون د ارشاداتو او لارښونو په اتكاء باندي، که هغو ته په مستقيم او صريح ډول مراجعه شوي وي يا نه، د دا ډول قوانينو له لاري تنظيميري او د عادي قوانينو په نامه سره ياديرې چې موخه يې په یوه خاصه ساحه کې د اجتماعي ژوند د لارښونې لپاره د یوه کلي پرنسپ تفسير او تكميل دي. په داسي حال کې چې اساسی قوانين د تولنې په تولو برخو کې د گردو اساسی دساتيرو محظوا تشکيلوي. د يادولو او په زړه پوري تکي دادي چې آيا عادي قوانين کيدلی شي د اساسی قانون د صريح متن خلاف حرکت وکري؟

د سوال خواب له شک پرته چې منفي دي، يعني عادي قوانين هيش وخت نشي کولي د اساسی قانون خلاف حرکت وکري، خو هغه پوبنتنه چې په ذهن کې گرځي راګرځي هغه داده چې که چيرې داسې خه پيښ شي نو د عادي قانون سروشت به خه وي او هغه کوم مقامات دي چې دا ډول موضوعات خيري او له اساسی قانون سره د عادي قوانينو د مطابقت دنده لري؟

د لومړۍ پوبنتني په اړه بیا هم لنډ خواب دادی چې ياد شوي قانون له انفاذ خڅه پاتې کيږي او باطل ګنډل کيږي خو دا چې داغه تصاميم د کومو مقاماتو له لوري صادرېږي، په دې برخه کې بیلې بیلې لاري وجود لري چې په اروپا په هيوادونو کې دا د هغه سازمان دنده ده چې د اساسی قانون د شورا په نامه سره ياديرې. د يادونې ور ده چې عادي قوانين وضع او انفاذ د اساسی قوانينو په خلاف د خاصو تشریفاتو په ترڅه کې نه ترسره کيږي، بلکې په عمومي ډول د اساسی قانون په چوکات کې په عادي ډول وضع کيږي، هغه اړگان چې د عادي قوانينو د وضع کولو دنده په غایه لري معمولاً پارهان یا مقتنه قوه ۵۵، چې البته د پارهان لخوا وضع کيدونکي قانون د ولسمشر له توشیح خڅه نشر او د اعتبار ور ګرځي، خو په یو شمير مواردو کې حکومت د یو شمير خانګړو او بېښيو پروګرامونو د پرمخ بیولو لپاره له پارهان خڅه صلاحیت اخلي خو عادي قوانين وضع کړي چې په دې حالت کې په معمولي توګه په هماغه خاصه او بېښي ساحه کې د دولت رئيس تقييني فرمانونه وضع کوي، مګر په دغه دواړو مواردو کې په هماغه وخت کې چې پارهان تاکلی دی پارهان ته د تصویب لپاره واستول شي چې د پارهان لخوا د رد یا په هماغه تاکلی وخت کې پارهان ته د نه استول کيدو په صورت کې خپل اعتبار له لاسه ورکوي او له اعتبار خڅه ساقطېږي.

ج- مقرري:

لكه اساسی قانون چې نشي کولاي په خپلو احکامو کې د تول موضوعاتو، مسائلو او پروګرامونو وړاندوينه وکړي بلکې د موضوعاتو د حل لپاره یو عمومي چوکات تعینوی، چې د مختلفو ورو او لوبي موضوعاتو او مسائلو د حل لپاره عادي قوانين وضع کيږي، دغه راز عادي قوانين هم دي او نشي کولاي د تولو هغو موضوعاتو، مسائلو ستونزو او مشکلاتو وړاندوينه وکړي، پر دې بنسته د عادي د قوانينو په چوکات کې مقرري وضع کيږي چې دا ډول مقررو د وضع کولو صلاحیت تر مقتنبي قوي پوري نه بلکې د وزیرانو تر شورا پوري متعلق دي.

د- لوایح:

په همدي توګه امکان لري چې يوه موضوع په مقررو کې هم نه وي پیش بیني شوي نو د دغې موضوع د حل لپاره لازمه ۵۵ چې د عادي قوانينو او مقررو په چوکات کې لوایح وضع او نافذ وگرځول شي، د لوایحو د وضع کولو صلاحیت هر وزارت او خپلواکه اداره لري، یعنې کله چې د یوی اداره يا وزارت د مشرتابه لخوا دغه لایحه لاسليک شي د اعتبار وړ بلل کېږي.

ح- طرزالعملونه او متخدمالاونه:

باید ووايو چې د عادي قوانينو، مقررو او لوایحو په چوکات کې هره مؤسسه صلاحیت لري خو طرزالعملونه وضع کېږي او متخدمالا موضعهات صادر کړي خو په یو شمير حالاتو د دې تقاضاء کوي چې د وزارت د مقام لخوا تصویب شي، په دې ترتیب په لنډه توګه ويلاي شو چې د مراتبو د سلسلي او د رجحان او منزلت له پلوه اساسی قانون تر ګردو لور خاں لري چې وړپسې په ترتیب سره عادي قوانين، مقرري، لوایح طرزالعملونه او متخدمالاونه دی.

د قانون الزامي قوه (څواک):

لكه په مخکنيو درسونو کې مو چې ولوستل، قانون د اجتماعي، اقتصادي سياسي او ... ژوند د تنظيم او سمون لپاره یو امر او قومانده ۵۵، چې له وګرو خخه د احترام او اطاعت غوبښته کوي، خو له دې کبله چې د قانون د تطبيق ساحه، موخه او هدف سره متفاوت دي په دې اساس دا سې تر ستړګو کېږي چې تول قوانين د اجبار او لزوم یو ډول درجه نه لري بلکې قوانين د هغو مؤیداتو، د اهمیت درجې او جدیت ته په پام سره تصنیف او طبقه بندی کيدلې شي، د بیلکې په توګه که د هدف او ټولنیز موقف له مخې د یوه قانون اهمیت ډیر مهم او جدي وګیل شي، طبیعی د چې د تخلف په صورت کې به یې مؤیده هم ډیره سخته وي، خوکه یو قانون د عامه نظام او په اجتماعي ژوندانه باندې د اغيز له نظره محدود وي، طبیعی د چې مؤیده به یې هم خفیفه وي. نو په بشه توګه واضح کېږي چې قوانين د هغو د اهمیت، او هغو د مؤیداتو يا الزامي قوت او خواک د شدت او ضعف له پلوه خلورو برخو ته ويshelf کېږي.

- ۱- د عامه نظام قوانين.
- ۲- د ساده چارې (امر) قوانين.
- ۳- د هغو چارو قوانين چې له عامه نظام سره هیڅ رابطه نه لري.
- ۴- اختياري يا غير لازمي قوانين.

۱- د عامه نظام قوانين: د دغو قوانينو موخه د عامه نظام ساتنه، د امنیت له ګډودې خخه مخنبوی او د یوې ټولنې د ژوندانه سوکالي دی، دا ډول دساتيرو لپاره پیش بیني شوې جزا،

مطلق بطلان دی چې د خارنوالانو او قاضيانو په ګډون د ټولني تول افرادو د دغه بطلان تقاضاء کولي شي.

-۲ د ساده چاري قوانين: د دغو قوانينو هدف د ځينو افرادو محافظت او د هغوي هغو معاملاتو ته تعادل وربيل دی چې له عامه نظم سره نېغه اړيکه لري او مؤيده پې هغه مطلق بطلان دی چې یوازې د علاقې وړ افرادو لخوا پې تقاضاء کيږي، مثلاً د ګروي یا رهن په معامله کې په داسې ډول د شرعی وثيقې په توګه د مدنۍ قانون تقاضاء چې له هغې پرته د رهن معامله د اعتبار وړ نه وي.

-۳ د هغې چاري قوانين چې له عامه نظم سره هیڅ رابطه نه لري: دغه قوانين د معامله د لوريو د منافعو حمایت کوي او مؤيده پې نسبی بطلان دی چې یوازې د معاملو د ښکيلو لوريو لخوا پې تقاضاء کيدلى شي، مثلاً په غير منقولو اموالو کې له دريم ګري يا وسیله شخص خخه پرته د عديم الاهليت معامله.

-۴ غير امري يا اختياري قوانين: دا هغه قوانين دي چې مقتن غوبستي د یو شي لپاره خو داسې لاري وتابکي چې وګري پې په غوراوي کې اختيار ولري، د مثال په توګه له ازدواج وروسته د فرانسوی قانون جورونکي په واسطه د خو مالي رژیمونو (لكه مشترک رژیم، د ادارې منفصل رژیم او له واده وروسته مالي رژیم) وړاندېز.

د قانون د تطبيق ساحه:

د قانون مراعاتول یو له مهمو مسائلو او په عین حال کې له پیچليو حقوقی مباحثو خخه دی چې دغه راز لاندې دوو سوالونو ته خواب وایي.
اول داچې د مکان له پلوه د قانون د تطبيق ساحه کومه ۵، او دوهم دا چې د زمان له پلوه د قانون د تطبيق ساحه، چې په حقیقت کې د زمان له لحظه د قوانينو د تنازع او تکر بشکارندوبي کوي په خه ډول حل او فصل کېږي؟

په اوله موضوع کې د زياتو خبرو او توضیحاتو اړتیا نه ليدل کېږي ځکه مسأله دومره ستونزمنه نه ۵ او واضحه ده چې په حقوقو کې د قانون د تطبيق له نظره عمومي پرنسیپ چې د ملي حاکمیت له اصل خخه سرچینه اخلي دادی چې: هرکله یو قانون په یوه هيولاد کې د ننه پلی او مرعنی الأجراء وګرځي، نو دغه قانون د هغه هيولاد په ټولو افرادو او هغو پېښو (وقایعو) باندې د تطبيق وړ دی چې قانون یې یادونه کړي ۵. یعنې ټول وګري چې په هره خنده او برخه کې اوسييري که خه هم د هغه هيولاد تابعيت ونه لري دغه قانون پرې تطبيقيري او مجبور دي چې د هغه هيولاد عمومي نظم او حقوقی قواعد مراعات کړي. له پورتني عبارت خخه په بشه توګه فهميږي چې د قانون د تطبيق ساحه د سرحداتو او نفوس له ساحې خخه عبارت ده پرته له دې چې دغه سرحدات اصلي وي یا اشغالي.

دوهمه مسأله يعني د زمان له نظره د قانون د تطبيق موضوع، تر يوه حده مشكله او پيچلي
مسأله ده چې د دقيق او مزيد بحث غوبنتنه کوي.

د زمان له لحاظه د قوانينو د تنازع معنی دا ده چې يو قانون له کومه وخته پلی کيري او تر
کومه وخته دوام کوي، د مسئلي اشكال او د قوانينو تنازع، هغه مهال رامنځ ته کيري چې دوه
قوانين د ماهيت له پلوه په تضاد او تکر کې الواقع شي، او دا هغه وخت ده کيري چې يو تازه حقوقی
عمل او قانوني موقف د پخواني قانون په لارښونه ثبت شوي وي او تر اجراء او دوران لاندي
وي چې نوي قانون نافذ او پلي شي، په دي صورت کې يوه معضله رامنځ ته کيري چې د قانون
تطبيقوونکي له مشكل سره مخامنځ کيري او له خانه پوښتنه کوي چې د کوم يوه قانون، پخواني
قانون او که نه د نوي قانون لارښونې په قضيه کې تطبيق کړي.

دلته د علماءو نظریات مختلف دي، که خه هم منطقاً داسې فهميږي چې د قانون اثرات بايد
له انفاذ وروسته خرگند شي، له ماضي (تير زمان) سره علاقه و نه لري او د تولني ژوند د راتلونکې
پاره رهنمي اي کړي، خو لکه چې په عمل کې ليدل کيري دغه موضوع په آسانه نه ده حل شوې
بلکې ګني ستونزې يې را ولاړي کړي دي، مګر موب مخکې له دي چې دغه مسائل حل او فصل کړو
باید ووايو چې د انفاذ د تاريخ له نظره بيا هم يو شمير ټکي د یداولو وردي، البته دغه مسأله
ممکن واضحه وي چې قانون له توشیح وروسته په رسمي جريده کې له نشر او اعلان سره سم
مرعي الاجراء ګرخي او تر کومه يې چې بل قانون لغو نه کړي نافذ او مرعي الاجراء پاتې کيري،
خو کله داسې هم کيري چې مقتن خپله د انفاذ پاره وخت تعينوي.

مثالاً ووايي چې دغه قانون د ۱۳۷۴ کال د ثور له ۲۵مې نېټې خخه په ټولو باندي د اجراء ور
او نافذ دي، دغه قوانين مطلق نه دي بلکې په يو شمير هخو کې يې خينې استثنائيات تر سترګو
کيري، د مثال په توګه په بيرينيو او خطرناکه حالاتو کې حکومت کولای شي چې د قانون له وضعه
کولو وروسته د تيلفون، راديو، تلگراف او نورو اطلاعاتي وسائلو خخه په استفادې سره ټولو ولايتونو
ته خبر ورکړي او خپله يې په عامه خاينونو لکه جوماتونو، پارکونو او داسې نورو خاينونو کې خورند
او اعلان کړي چې له هغې وروسته په يوه ورڅ کې د اجراء ور ګرخي.

له بله پلوه په يو لر مواردو کې په آئي او بيري ډول د قانون تطبيق ستونزې را ولاړول شې،
نو د دي پاره چې د ياد شوي قانون د تطبيق پاره لاره هواره شوي وي، مقتن يا حکومت بايد د
قانون د انفاذ تاريخ وروسته کړي خو په دي توګه د قانون د تطبيق پیلانامي برابري او تهیه شي، د
بيلګې په توګه ووايي چې دغه قانون يو کال وروسته له دغه تاريخ خخه د انفاذ ور دي.

لكه په مخکنیو کربنو کې مو چې اشاره ورته وکړه، د زمان له نظره د قانون د مراجعتولو
موضوع د حقوقی مباحثو یو ډير مشکل مبحث دي، فرض کړئ چې يو عقد پر پخواني قانون کاماً
برابر منعقد شوي دي، آيا منطقی خبره به وي چې نوي قانون په هغه عقد باندي تطبيق کړاي شي
او له نوي قانون خخه رامنځ ته شوي حقوقی آثار پري بناء شي، او آيا و به کولای شو چې د نوي

قانون له انفاذ سره سه هخه عقد فسخ يا تعديل کړو او په خاى يې د نوي قانون ارشادات چې د عقد طرفين له سره ترې خبر نه دي نافذ او داجراء ور وګرخوو کنه؟
نو که داسې وشي دغه کار به د تېرو ټولو معاملاتو، کرنو او پیښو امنیت او مصوئیت ته زیان و نه رسوی؟

او که داسې و نه شي نو د اجراء ور قوانینو هغه اعتبار او اعتماد به چې لري يې تر پیښو لاندې نه شي او د هغو د اطاعت په برخه کې به بې اعتنائي نه وي شوې؟ د دغه سوال څواب مثبت دي.
خو د دي په خلاف که قانون ته رجعي اثر ور نه کړو او (ماقبل ته د قانون د نه رجعت او له راتلونکي سره د قانون د ليوالتيا) له پرنسیپ خخه استفاده وکړو واضحه د چې په ټولنه کې مو عقودو او معاملاتو دوه ډوله موقفونه رامنځ ته کړي دي چې دا کار خپله د قانون په وراندې د نه برابري او عدالت په معنۍ دي او په ټولنه کې به ناخوبني رامنځ ته کړي، نو د دغه ماضلي د حل لپاره حقوق پوهان او قضيان د یوې لاري د موندلو هڅه کړي د چې دلته په لنډه توګه اشاره ورته کووه.

- د دکتورین حل لاره: علماؤ د دوو دلائلو په اساس د جمع رسالت (رسالت جمع) ما قبل ته د نوي قانون د نه رجعت د پرنسیپ په توګه یو غوره پرنسیپ بللي دي، اول داچې نوي قانون یقیناً له پخوانی هغه خخه بشه عدالت تأمینولی شي څکه که داسې نه وي نو بیا د قانون وضع کول هیڅ لازم نه دي او دوهم داچې د حقوقو په ساحه کې توحید رامنځ ته شي، څکه دوی په دي باور دي چې قانون او حقوقی قاعده ټولنه (جمعیت) او د هغو ګټې حمایه کوي.

- د پخوانيو قضيانو د روپې حل لاره: پخوانی علماء او قضيان ټول په دي باوري وو چې مكتسبه (لاس ته راويل شوي) حق د پخوانی قانون، او هغه حق چې د لاس ته راويلو ټمه يې کېږي د نوي قانون په اساس تنظيمېږي.

- د نويو علماؤ حل لاره او د نويو قضيانو رویه: نويو علماؤ او قضيانو هغه کلاسيکه نظریه چې پر مكتسبه حق او حق ته په اميد باندې ولاره ۵۵، نا کافي او غير عملي بللي ۵۵، د دوی په عقیده د هغو حقوقی اعمالو په برخه کې چې له نوي قانون خخه وروسته رامنځ ته شوي دي کوم مشکل نشته، خو د هغو حقوقی اعمالو او حوادثو په برخه کې چې د نوي قانون له انفاذ مخکې رامنځ ته شوي دي، د عدالت او انصاف روحيې ته په پام، او د فردی حریت او آزادې (د استقلال) اصل ته په احترام سره، کله چې په نوي قانون کې د حق د لاس ته راويلو شرائط تغییر ونه کري يا د پخوانی قانون په اساس ځیني اعمالو د حق د اکتساب شرائط نه وي پوره کري نو نوي قانون نه تطبیقېږي او که داسې نه وي نه پرې تطبیقېږي. دغه راز د عامه نظام قوانین، تفسيري قوانین او القابي قوانین ما قبل ته رجعت کولي شي او هغه جزائي قضيې چې پريکري يې نه وي قطعې شوې د هغه قانون په اساس حل او فصل کېږي چې د مجرم لپاره ګټور وي.

د قانون تفسیر:

تفسیر په لغت کې د توضیح کولو او په یوه موضوع کې د ابهاماتو (گونکتیاوه) روښانه کولو ته وايی، په دې اساس د قانون تفسیر یوه داسې اصطلاح ده چې د حقوقو په علم کې د دیر اهمیت ور ده او د کارونې متعدد موارد لري، چې هغه په ځینې حالاتو کې په قانون کې د هغو مجھولو تکو، مفاهیمو او مبهمو کلماتو له روښانه کولو څخه عبارت دي کوم چې تطبیقونکی مقام له دې اړخه له ستونزې سره مخ وي، او په دې توګه د ستونزمنو قضایاوه د حل او فصل لپاره کته تري اخلي.

تطبیقونکی مقامات په دې برخه کې بیلابیلی لارې چارې په واک کې لري چې په عمومي توګه دوو برخو ته ويشل کېږي، یوه د متنی یا لفظي (exegeses) تفسیر لاره ده او بله د آزادو علمي خیرونو لاره، چې دلته یې په مختصره توګه مطالعه کوو.

د متنی یا لفظي تفسیر له لارې د قانون تفسیر، د قانون متن ته په احترام او اعتبار ورکولو باندې ولار دی، یعنې مفسر تر تولو ورلاندې د قانون پر متن تکيه کوي، په قانون کې درج شوي، الفاظ، کلمات، جملې او مفاهیم تحلیل او تجزیه کوي او له ګرامري پلوه د الفاظو او کلماتو منطقی تراو خيري، او له دې لارې هڅه کوي چې د مقتن اصلي موخه تر ګوتونکې، پورتنيو خبرو ته که ځير شو نو دوه حالته له یوه او بل څخه جلا کولی شو، یو دا حالت دې چې د قانون متن موجود دي مګر ناقص او پیچلې دی، خو په دوهم حالت کې د قانون متن اصلاً شتون نه لري بلکې د قانون د نه موجودیت خلاء باید ډکه شي او له هخو سره سم قضیه حل او فصل شي.

مفسر د مقتن د اصلي هدف د کشف لپاره له لاندې لارو او وسائلو څخه استفاده کوي او د قانون ستونزه حل کوي:

- د مقتن مخکنیو کارونو ته مراجعه
- مشابه او ورته پیښو ته مراجعه
- د قانون په تدوین کې د مقتن عمومي طرزتفرک او ذهنیت ته مراجعه
- د قانون د نص د تضاد او تخلف په مفهوم سره استدلال
- په اولی طریقه سره د رجحان په مفهوم، او دغه راز د قوي دلیل په مفهوم سره استدلال
- په یوه مشابه او ورته حالت باندې د بل حالت قیاس او تطبیق

د آزادو علمي پلتینو او خیرونو له لارې د قانون د تفسیر، د تکلاري منظور دادی چې قانون زیاتره وخت خلاء او گونکتیا لري، لامل یې دا دې چې مقتن هیڅکله نه دی توانيدلی خو د قانون د تطبیقي او عملی ستونزو ورلاندوينه وکړي او لازم تدبیر ونیسي، ئکه تول راتلونکي حالات او محضلات مجھول وي او دا نا شونې ده چې په قانون کې د تولو اړخونو ورلاندوينه وشي، نو دا کار چپله په قانون کې د خلاء او نقص لامل کېږي او د قانون د تفسیر غوبښته کوي، په دې اساس

هغه تفسیر چې په قانون کې رامنځته کېږي باید د نوي او متمدن عصر له اړتیاوه او احتیاجاتو سره مطابقت ولري.

د یاد شوې هدف د لاست ته راولو لپاره د آزادو علمي پلتنيو او خيرنو له لاري د قانون تفسیر يوازنې هغه لاره ده چې د روځي له اړتیا او احتیاجاتو سره سم قانون تفسیر کېږي، او داسي باید و انګريل شي چې که مقتن نن شتون درلودلي خه به یې ويلى واي او په دې برخه کې به یې خه دول مقره وضع کړي واي، نو د دې لپاره چې دغه هدف تلاسه شي يوازنې حل لاره، د آزادو علمي پلتنيو او خيرنو له لاري د قانون تفسیر ته اجازه ورکول دي.

پر دې بنست آزاد علمي تفسیر له هغه تفسیر خخه عبارت دی چې قاضي د قانون تر الفاظو، عباراتو، او کلماتو پورې ترلي او محدود نه وي، بلکې د آزادو علمي تبعاتو او پلتنيو په اساس موضوع تفسیر کړي.

باید زیاته شي چې د تفسیر د مراجعيو له پلوه د قانون تفسیر په لاندې دري ډوله دي:

- ۱- تقنيني يا قانوني تفسیر چې د تفسيري قانون په واسطه د مقتن ګونګتیاوې تفسيروي.
- ۲- قضائي تفسیر چې د قضيانو او محکامو په واسطه قانون د تطبیق پر مهال تفسیر کېږي.
- ۳- شخصي تفسیر چې د حقوقپوهانو او علماؤو په واسطه ترسره کېږي.

عرف او عادات:

عرف او عادات د یوې حقوقی منبع په توګه دو هرڅه لري چې یو یې مادي او بل معنوی (روحي) دي، په دې معنی چې عرف او عادات په واقعیت کې د زیاتره خلکو هغه طرزالعملونه دی چې په پوره باور او اعتقاد، له هغو خخه پیروي کوي، په دغه عنصر کې روحي او مادي دواړه اړخونه تر ستړگو کېږي او هغه په دې معنی چې عرف له یوه لوري د ټولنې د وګرو د هغو کړو ورو، سلوک، طرزالعمل او نورو بیانونکی دی چې د یو لړ حقوقی مسائلو په مقابل کې یې بنې، چې دا ټول د عرف او عاداتو د مادي عنصر شودنه کوي.

بل یې معنوي يا روحي عنصر دی چې دا د هغه خه په اړه د خلکو ايمان او باور دی چې وايې یې او عمل پرې کوي، په دې اساس هغه وخت مورد د رفتار او کردار یوه طرزالعمل ته عرف ویلی شو چې یاد شوی دو هنرها پکې تر ستړگو شي، یعنې له یوه لوري طرزالعمل باید عام او ملي وي او له بل لوري په عنعنه باندې د خلک باور او اعتقاد دي، په داسي توګه چې هغه الزامي او واجب الاحترام بولي.

يادو شویو ټکو ته په پام سره دو هرڅه عرف او تعامل د حقوقو د منبع په توګه له یوه او بل خخه جلا کولی شو، یو د زیاتره خلکو هغه طرزالعمل چې په کلکه عقیده له هغو خخه پیروي کوي او د ټولنو تر ټولو وګرو پورې اړه ولري، دغه عرف ته له خلکو او ټولنې خخه سره چینه اخیستونکی عرف او عادت وايو، د مثال په توګه د شیانو د رانیولو لپاره د بیعانې ورکول یا د

میرمنی لخوا د خاوند د تخلص کارول او نور هغه رواجونه او عادتونه چې د یوې خاصې طبقي چې علماء بلل کېږي له رفتار او کردار خڅه سرچينه اخلي او په تدریج سره عمومیت پیدا کوي او د حقوقی قواعدو برخه ګرئي، مورډ دا ډول عرف او عادات د هغه عرف په نامه یادوو چې علمي منشاء لري، او د متلونو یا نورو شیانو په خير د حقوقو د عمومي اساساتو او پرنسيپونو په به راځرګندېږي.

د بیلکې په توګه دغه حقوقی متل چې «د ماشوم پلار هغه خوک دی چې د هغه له مور سره یې واده کړي وي»، د حقوقی پرنسيپ مثال «له قانون خڅه بې خبری عذر نه ګنيل کېږي». د عرف او عاداتو الزامي قوت له قانون خڅه راپیدا شوي دي، په دې معنۍ چې عرف او عادات خپل الزاميت د قانون په واسطه ترلاسه کوي. قانون خینې موضوعات په صريح او خینې نور په ضمني ډول د حل او فصل په موخه عرف او عاداتو ته حواله کوي.

قضائي رویه:

قضائي رویه په پراخه او عامه معنۍ سره د محاكمو له لوري له تولو هغو تصاميمو او پريکرو خڅه عبارت ده، چې د هغو قضائياوو او منازعاتو د حل او فصل لپاره ترسره شوي وي، کومې چې د دعوي سبب ګرخيدلى دي، مګر په خاصه او تخنيکي معنۍ سره قضائي رویه هغه تګلاري دي، چې د مشابه او ورته حقوقی قضائياوو او مغضلو د حل او فصل لپاره په محاكمو کې له هغو خڅه پېرويو کېږي او یوه واحده فيصله ورباندي صادروي.

د بیلکې په ډول، کله چې د یوه وار لپاره ثابتنه شوي وي چې موټر چلدونکي به په کومو حالاتو کې د خسارې د جبران مسؤول وي، په وروستيو مشابه او ورته قضائياوو کې له هماګه تثبيت شويو معيارونو خڅه په محاكمو کې استفاده شوي وي او په دې توګه د ترافيكى پېښو د حل او فصل لپاره په دوامداره توګه د موټر چلدونکي د مسؤوليت د ارزونې او د حکم صدور لپاره استفاده تري وشي، نو په دې توګه په قضائي پريکرو کې یووالى رامنځ ته کېږي، چې د تګلارو دغه ورته والي او یووالى ته دغه تګلاري له حقوقی پلوه د قضائي رویې په خاص مفهوم سره یاديږي، خو هغه سوال چې دلته مطرح کېږي هغه دادې چې قضائي رویه په خه ډول د حقوقو د یوې فرعی منبع په توګه رامنځ ته کېږي او په دې برخه کې د مختلفو محاكمو نقش او ونډه په خه ډول ۵۵ د قضائي روې تشکيل د محاكمو د طرزالعملونو په دريو عناصر و لار د.

الف - د هري پريکړې او حکم په صادریدوکې باید د هغو علتونو په اثبات سره اتكاء او استناد شوي وي چې قانون قبول کړي وي او د هغو په موجودیت او لزوم سره یې اعتراض کړي وي.

ب - د محكمې د خپلې پريکړې يا نورو محاكمو د پريکرو د پرنسيپ په اساس، د محاكمو په حکمونو یا پريکرو کې تکرار او استمرار یو ډول ضمني احترام رامنځ ته کوي.

ج - د محاکمو په منځ کې د مراتبو سلسله او لوړو محاکمو ته د اعتراض او فيصلو مراجعيه یو منل شوي امر دي او د بسکتنيو محاکمو له پريکرو خخه پيروي الزامي نه ده، بلکې د روحی او معنوی عنصر له مخي د بسکتنيو محاکمو له لوړي دغه الزام د قبول ور گرځي، چې په نتيجه کې د قضائي روپی د تشکيل او رامنځ ته کيدو سبب گرځي. قضائي روپه هغه ډول قدرت لکه قانون یې چې درلودونکي دي او په مجرد انفاذ سره لازمي وګرځي، نه لري، بلکې دغه پيروي یو ډول معنوی احترام او داسې اختيار دي، چې محاکم یوه او بل ته پري قايل دي، په ځانګړي ډول دغه احترام د ستري محکمي (تميز) په وړاندې تر ټولو زيات دي.

له همدي کبله ده چې قضائي روپه د الزاميت محدود قوت لري، د اجراء دغه الزام او ضمانت یې په خاصه توګه د هغو قضيو په وړاندې دي، چې هغه یې حل او فصل کړي دي، نه نوري قضایاوي که خه هم چې سره ورته وي.

د محاکمو د تشکيلاتو په اړه لنډه تshirey:

لکه چې پوهېږو د نړۍ په زياترو ملتونو کې محاکم دریو درجو ته ويشل شوي دي. ابتدائيه یا ناري محکمه، مرافعه یا استیناف محکمه او ستړه محکمه یا تميز، په دې ترتیب سره چې په بشکته برخه کې ابتدائيه او مرافعه شتون لري او په سر کې یې ستړه محکمه یا تميز ۵۵. په دې اساس هرکله چې قضيه ابتدائيه محکمې ته ورسيري، خود قضې طرفين قناعت ورباندې ونه کړي، نا راض يا معرض شخص کولی شي تر هغې لورې يا مرافعې محکمې ته مراجعيه وکړي او د قضې د مجدد حل او فصل غوبښنه وکړي، په دغو دوو محکمو کې قضيه له پیله تر پايه د واقعي د حدوث او مسؤول شخص د پیژندګلو له نظره خيرل کړي، یعنې قضې د فعلیت له نظره تکمیلېږي، خو که یو د طرفينو بیا هم د مرافعې په حکم قناعت ونه کړي په دې صورت کې ستري محکمي یا تميز ته مراجعيه کېږي.

د طرزالعمل له مخي ستړه محکمه له بشکتنيو دوو محکمو سره توپیر لري، په دې معنې چې په دغه محکمه کې قضيه له پیله تر پايه د فعلیت له مخي نه خيرل کړي، بلکې دغه محکمه یوازې دا ګوري چې آيا بشکتنيو محکمو په خپلو پريکرو کې له قانون خخه پيروي کړي او کنه؟ ګواکي دغه محکمه، قضه د قانونیت له نظره خيرل که چېږي د مرافعې محکمې فيصله له قانون سره برابره وویني، د هغو د هغې حکم تائیدوي او قضيه په دې توګه خپل دری ګونې پراوونه تر سره کوي او قطعي حل او فصل ته رسيري، له دې سره سم حکم د تنفيذ په موخه اجرائيوي او امنيتي چارواکو ته د تطبيق لپاره سپارل کېږي.

خو که د بشکتني محکمي حکم له قانون سره موافق و نه موسي، د هغو د نقض حکم صادرولي او قضيه د دويم خل لپاره کومې بلې (ماماثلي) مرافعې محکمي ته راجع کوي، خو قضيه د فعلیت

له اړخه وخیری او له قانون سره سه حکم صادر کړي، په دغه خای کې بیا هم دوه احتماله موجود دي، لومړي دا چې مماثله مرافعه محکمه د قانون له روحي سره سه حکم صادروي، که په دې حکم باندې د قضې طرفين قناعت وکړي، فیصله په خپله قطعي ګرځي، خو که بیاهم پري اعتراض موجود وي، نود بیا خپلې لپاره د ستري محکمې اړوند دیوان ته ارجاع کېږي، په دغه مرحله کې ستړه محکمه د خپلو تولو غرو په ګډون سره غونډه جوړوي او د مماثلي مرافعې محکمې د حکم د قانونيت يا عدم قانونيت په اړه تصمیم نیسي.

دکتورین يا د علماءو نظریات:

تعريف: دکتورین د حقوقو د علماءو او پوهانو له تولو هغو نظریاتو، آراء او افکارو خڅه عبارت دي، چې د تالیفاتو، مقالو او رسالو په بنه وړاندې کېږي، دغه نظریات او آراء د قانون د پروژو د وړاندیز په توګه هم ترسه کېږي. یعنې د حقوقعلماء او پوهان په یوه ساحه کې د اړتیاوو د پوره کولو او ماضلو د حل لپاره، قانوني پروژې تنظيموي او ددې لپاره یې خپرووي چې ګوندي باصلاحیته مقامات د قوانینو په تدوین کې ورته متوجه شي او د هغو لپاره ګام واخلي، پردي بنسټ په ډیرو ځایونو کې قانون جوړونکي د دا ډول نظریاتو تر اغیز لاندې رائۍ او دنویو قوانینو په وضع کولو باندې اقدام کوي، کله داسې هم کېږي، چې هرکله مقتنن (قانون جوړونکي) تصمیم نیولي وي، خو په یوه مشخصه ساحه کې د قوانینو په وضع کولو لاس پوري کړي، د حقوقو د علماءو او پوهانو له نظریاتو او افکارو خڅه استفاده کوي.

سربيره پر دې علماء او پوهان موجود قوانین مطالعه کوي او که په هغو کې کومه خلاء موجوده وي د ډکولو لپاره یې وړاندیزونه کوي. له بل لوري دې خارنه کوي، چې آيا هځه قانون او قضائي پريکړي، چې په عملي ژوندانه کې د محاکمو او قاضيانو له لوري تطبیقېږي، د قضایاوو له واقعیت سره مطابقت لري او کنه، یا دا چې د دوی دغه فیصلې قانوني استدلال او استناد لري او که له قانون خڅه ناسمه استفاده شوې ده، چې دا کار پخپله د قضائي روې د تحکیم یا تعديل لامل ګرځي.

د یادونې ور ۵۵ چې دکتورین د حقوقو اصلي او مستقيمه منبع نه ده، یعنې قانون جوړونکي په ځینې حالاتو کې دهه معنوی ارزښت په اساس چې علماءو ته پري قائل دي پيروي کوي د هغوی د نظریاتو پيروي کوي او د قانون یا قضائي فیصلې په قالب کې یې ځایوي، او په دې توګه دکتورین ته د حقوقو د یوې منبع په توګه لاره هواره وي خو دا کار حتمي او لازمي نه دي.

مهمه يادونه (آسماني قوانين)!

دين هم د قانون له ڏيرو مهمو مصادرو خخه گنيل کيبري، په خاصه توګه په اسلامي هيوا دونو کې، هغه قوانين او نظامونه چې ملتونه او تولني پيروي ورڅخه کوي په دوه ډوله دي.

۱- آسماني قوانين!

۲- وضعی قوانين.

۱- آسماني قوانين: دغه قوانين له ټولو هغو اوامرو، نواهيو، ارشاداتو او قواعدو خخه عبارت دي، چې د الله تعالى له لوري د خپل پيغمبر په وسیله د بشر د لارښوونې لپاره رالېپل شوي دي، او پيغمبر د هغو د پيروي په نتيجه کې خلکو ته د مکافاتو او له هغو خخه د سرغونې په نتيجه کې د مجازاتو وعده ورکوي، د دغو قوانينو مصدر شارع (الله تعالى او د هغه رسول) دي، د دغو قوانينو تر ټولو وروستني او د نورو قوانينو ناسخ د اسلام مبين دين او اسلامي شريعت دي.

۲- وضعی قوانين: وضعی قوانين له هغو احکامو او نظامونو خخه عبارت دي، چې د واک او قدرت خاوندانو د اجتماعي امورو د تدبیر او انتظام په غرض وضع کري وي، دا ډول قوانينو منشأ، اجتماعي چلندا، د تولني د پوهانو نظریات او دهر قوم تاریخي ایجابات دي، دغه قوانين کله هم د آسماني قوانينو او شرایعو یوه برخه وي، چې د ورخو په تيريدو سره د خلکو طبایعو هغو ته میلان پیدا کري او تر منځ یې د ژوندانه د یوه دستور بنه خپله کړي. ۵۵
اسلامي شريعت له ټولو هغو نظامونو او احکامو خخه عبارت دي، چې د الله (ج) لخوا مقرر شوي او حضرت محمد (ص) هغه د قرآن پاک او خپلو قولی او فعلی سنتو په وسیله خلکو ته یې وراندي کري دي.

دغه احکام په مجموعي ډول دريو قسمونو ته ويسل کيبري:

الف: اعتقادی احکام: دا هغه احکام دي، چې د الله تبارک و تعالی تر ذات پورې او دغه راز پر الله تعالی، د هغه پر پيغمبرانو، پربنتو د قیامت په ورخ او بعثت بعدالموت (ترمرگ وروسته ژوند) او کتابونو باندې تر ايمان او باور درلودلو پوري تراولري. دغه احکام د عقایدو د علم او یا هم د کلام د علم د بحث موضوع جوروسي.

ب: تهذیبی احکام: دغه احکام هغو مزاياوو او فضایل ته شامل دي چې انسان باید د هغو په پسول خان مزین کري، لکه: ربستيا ويل، امانت ساته، په وعده باندې وفا کول، شجاعت او ایثار او دغه راز له هغو اعمالو او افعالو خان وساتي چې هغه په تولنه او ژوندانه کې منحوس او منفور دي، لکه: دروغ ويل، خيانت، د وعدې ماتول، جبن (داريدل) او داسې نور...

ج: عملی احکام: دا هغه احکام دي، چې د بندگانو تر اعمالو پوري تراو لري، لکه: عبادات، معاملات، جنایات، شخصیه احوال، د جنګ او سولې په حالت کې د مسلمانانو تر منځ اريکې او

دیته ورته نور هغه احکام، چې د جزئیاتو خیزنه او شرحه یې د یوه خاص علم یعنی فقهه د بحث موضوعات دي. اسلامي هیوادونو او ملتونو د وضعی قوانینو په تدوین کې تر دیره د اسلامي آسماني قوانینو په اساساتو سره تکیه کړي ده، لکه د افغانستان د مدنی قانون احکام، چې د شخصیه احوالو لکه نکاح، طلاق، عدت، میراث او د معاملاتو په یو شمیر مواردو کې د حنفي فقهې په اساس کاملاً له اسلامي شريعت خخه اقتباس شوي دي.

د درېم خپرکي د مطالبو لنډيز:

- په هغو هیوادونو کې چې د رومن-ژرمنيک له حقوقی سیستم خخه استفاده کېږي، په وړخني ژوند کې د حقوقی قواعدو د تطبيق لپاره لومړي په قانون باندې تکیه کېږي، که قانون وجود و نه لري یا په قانون کې غموض او پېچلتیا وي، نو د تکمیل او تفسیر لپاره یې عرف او عاداتو، قضایي رویې دکتورین یا د پوهانو نظریاتو ته مراجعه کېږي، نو یاد شوي منابع په لاندې دول طبقه بندی کوو، ۱- قانون، ۲- عرف او عادات، ۳- قضایي رویه او ۴- دکتورین.
- قانون هغه صريح او معقول تجویز دي، چې له عامه ذهنیت خخه راتوکیدلی وي او د واکمنې قوې یا دولت لخوا هغو ته یوه لیکنیزه یا تحریری بنه ورکړل شوي چې موخه یې د ټولنې د راتلونکي ژوند لارښونه او تنظیم دي.
- قانون هغه دائمي، عمومي، مجرد او په مؤیده باندې مجہز کتبې دستور دي، چې د دولتي مقاماتو له لوري د اجراء او تطبيق ور گرڅول کېږي.
- په قوانینو کې د مراتبو سلسله په لاندې دول ده:

- | | |
|---------------------------|-----------------------|
| اساسي قانون. | <input type="radio"/> |
| عادي قوانين. | <input type="radio"/> |
| مقرري. | <input type="radio"/> |
| لوايح، | <input type="radio"/> |
| طرز العملونه او متحداګال. | <input type="radio"/> |

قانون د الامي خواک یا مؤيدي د خفت او شدت له نظره خلورو برخو ته ويشل شوي دي

- ۱- د عامه نظام قوانین
 - ۲- د ساده چارو قوانین
 - ۳- د هغو چارو قوانین چې له عامه نظام سره هیڅ رابطه نه لري
 - ۴- اختياري یا غير امري او تفسيري قوانین
- د قانون د تطبيق یا رعياتولو ساحه د مکان او زمان له اړخه مطرح ده، د مکان له پلوه د قانون

د مراجعاتولو موضوع دومره نه ۵۵ پيچلي او په حقوقو کې پر هغه عمومي پرنسسيپ ولاړه ۵۵ چې د ملي حاکميت له اصل خخه سرچينه اخلي، خو د زمان له نظره د قانون مراجعاتول د تنازع لامل ګرځي يعني دوه قوانين د ماهيټ له پلوه په خپل منځ کې په تګر کې واقع کېږي او تطبيقونکي له مشکل سره مخامنځ کوي چې په قضيه کې په کوم يوه قانون باندي عمل وکړي په پخواني قانون او که نه په نوي قانون.

د قانون تفسير د حقوقو په علم کې ۵ ډير اهميټ وړ دي او د هغو مجھولو ټکو، مفاهيمو او ګونګو کلماتو له روښانه کولو خخه عبارت دي کوم چې خينې وخت په قانون کې تر ستړکو کېږي او تطبيقونکي مقام له دې اړخه له ستونزې سره مخ وي، چې د قانون تفسير د ستونزمنو قضایا وو د حل او فصل لاره هواره وي، د قانون تفسير د مراجعيو له مخي په دری ډوله دي:

۱- تقنيني تفسير ۲- قضائي تفسير او ۳- د حقوقپوهانو په واسطه تفسير

د درېم خپرکي پوښتنې:

- ۱- د حقوقو منابع او مصادر په خه معنى دي؟
- ۲- د حقوقې قواعدو منابع کوم دي؟
- ۳- قانون خه شي دي؟
- ۴- د قانون خصوصيات کوم دي، توضیح یې کړي؟
- ۵- د قانون د ثبات معنى خه ده او د ټولني د نظام لپاره خه ګتيه لري؟
- ۶- په قوانينو کې د مراتبو سلسله په خه معنى ده او نومونه یې واخلى؟
- ۷- د قانون د الامي خواک مفهوم خه ده.
- ۸- د قانون د تطبيق ساحه خه مفهوم رسوی؟
- ۹- په محکمو کې د مراتبو سلسله خه مفهوم لري؟

د حقوقو تصنیف یا تقسیمات

تولیزه مونه:

آفاقی او عندي حقوقو ته د حقوقو د ویش په هلكه، د آفاقی حقوقو د ویش او هغو د اهمیت په اړه، او دغه راز ملي او نړیوالو حقوقو ته د حقوقو د تقسیماتو او نړیوالو حقوقو د منابعو په اړه پوهاوی او د معلوماتو ترلاسه کول.

دزده کېږي موخي:

- د حقوقو د ویش د انګيزې او لامل په اړه عملی پوهاوی او درک.
- په لوړۍ قدم کې عندي او آفاقی ته د حقوقو ویش.
- د آفاقی حقوقو د تقسیم او هغو د اهمیت په هلكه عملی پوهاوی.
- د ملي او نړیوالو حقوقو د ویش، او دغه راز د نړیوالو حقوقو د منابعو په اړه عملی درک او پوهه.

له دې امله چې تول حقوقی قواعد د یو ډول اجباري قدرت او واحدې روحيې درلودونکي نه وي، بلکې هره برخه حقوقی قواعد د اجتماعي او فردې ژوند د یوې برخې د تنظيم لپاره وضع کېږي، نو لازمه ۵ چې هځه مشابه ګروپونو ته وویشو، مثلاً په یو شمیر نورو کې پې دخالت نه لري، په دې اساس کولای شو حقوقی قواعد عامه او خصوصي ته تصنیف او طبقه بندې کړو، علاوه پرداړي د ملي حاکمیت او ارضي ټمامیت اصل یوه بله موضوع ۵ چې په اساس یې باید حقوق تصنیف او طبقه بندې شي، په دې معنی چې یو لر حقوقی قواعد شته چې یوازې په یوه معینه پوله او کربنه او مشخص هیواد کې، د ملي مفکوري او ارضي ټمامیت په اساس د تطبیق خای لري، مثلاً د افغانستان هندوستان او نورو... حقوق.


له دې پلوه مور دا دول حقوقی قواعد د ملي يا داخلي حقوقو په نامه سره نوموو، په داسې حال کې چې يو لړ نور حقوقی قواعد چې د تطبیق ساحه يې پراخه او د هیوادو له پولو او سرحدونو تجاوز کوي او په نړیوالو جوامعو او بشري ټولنو باندې د تطبیق ور دی هغه د نړیوالو حقوقو په نامه يادوو.

په دې اساس حقوقی قواعد په دوو برخو وي 5 شل کيدلی شي، يو داخلي يا ملي حقوق او بل بهرنې يا نړیوال حقوق چې هره يوه يې بیا د مختلفو خانګو او برخو درلودنکې ده، چې دا دې په دوو برخو کې هغه مطالعه کوو مګر مخکې له دې چې دغه موضوع وختیرو باید وویل شي چې حقوق د اجتماعي علومو له هځې خانګې خڅه عبارت دي چې موضوع يې انسان، او په ټولنه کې د خپلو همنوعو او بالآخره ټولو وګرو او افرادو په مقابله کې د هغه سلوك، عمل او عکس العمل دي.

خو له دې کبله چې انسان په اجتماعي زوند کې ثابت نه دی او په دوامداره توګه د تحول او تغییر په حال کې دی، نو هغه قواعد هم چې نوموري تنظیموي دغه لاره تعقیبوي، باید وویل شي هغه تقسيمات او طبقه بندۍ چې د حقوقو د خانګو تر منئ ترسره کېږي د هغه تصنيف په شان نه دې چې په اجتماعي علومو کې مروج دي، ځکه يو لړ مسائل له تصنيف او طبقه بندۍ خڅه د باندې پاتې کېږي، له دې امله د حقوقو تقسيمات یوازې نظری اړخ لري او د حقوقو د به او غوره فهم او درک لپاره يو لړ اصول دي.

د حقوقو تقسيمات د لاندې مقاصدو لپاره ترسره کېږي:

- ۱- حقوقی قواعد د واحدې روحیبی درلودنکي نه وي، بلکې هره برخه حقوقی قواعد د اجتماعي او فردې ژوند د یوې برخې د تنظیم لپاره وضع کېږي.
- ۲- له دې امله چې ټول حقوقی قواعد د اجباریت او لزوم د درجې له پلوه له يو بل سره توپیر لري.
- ۳- د حقوقو د مطالعې د آسانتیا او حقوقو دغوره پوهاوی او درک لپاره.



ملي یا داخلی حقوق

د یوه مملکت په داخل کې له بیلابیلو حقوقی قواعدو سره مخامنځ کېړو، چې د ورته والي له کبله یې دوو خانګو ته ويشلي شو. لکه په مخکنیو کربنو کې مو چې یادونه وکړه په یو شمیر حقوقی قواعدو کې عامه اقتدارات دخیل وي چې دغه قدرت د حقوقی قواعدو په سر کې خای لري او وګري په دا دول حقوقی قواعدو سره اداره کوي، له دې امله یاد شوي قواعد د حقوقو د عامه قواعدو په نامه سره نوموو، په داسې حال کې چې د یوې ټولني په داخل کې له یو شمیر نورو قواعدو سره مخامنځ کېړو چې عامه اقتدارات پکې دخیل نه دي بلکې موخه یې د فرد حمایت او د افرادو د خپلمنځ مناسباتو تنظیم دی، چې دغه قواعد د خصوصي حقوقو په نامه یادوو. خو یو شمیر داسې لارښود قواعد هم له حقوقی پلوه په ټولنه کې شتون لري چې په آسانی سره یې د عامه او خصوصي حقوقو په تصنیف کې نشو خایولی، خکه دغه قواعد له یوه لوري له عامه حقوقی قواعدو خڅه سرچینه او الهام اخلي او له بل لوري له خصوصي هغو خڅه، چې په دې اساس یاد شوي قواعد مختلط بلل شوي او په مختلطو حقوقو سره نومول کېږي. لکه چې گوری حقوقی

قواعد له داخلی او ملي پلوه په دریو برخو ويشنل شوي دی چې هرې یوې یې جلا حقوقی شعبات او خانګې تشکیل کړي دی او د فرعی مشخصاتو درلودونکې دی، چې موبې په لاندې دریو عنوانونو کې مطالعه کوو:

۱- **عامه حقوق:** عامه حقوق له هغو قواعدو او مقرراتو خڅه عبارت دی چې د یوې ټولني سازمانونه او خپلمنځ مناسبات تنظیموی. یعنې د دولتي ادارو او سازمانونو او دغه راز د ټولني د افرادو او ادارو تر منځ مناسبات خاري او هغه تنظیموی او د هغوي له حقوقو او منافعو خڅه ملاتېر او دفاع کوي. دغه حقوقی قواعد او مقررات، د هغوي د احکامو د ماهیت او له موضوع سره د تړاو له پلوه دریو برخو یعنې اساسی حقوقو، اداري حقوقو او مالی حقوقو ته ويشنل کېږي چې یو په بل پسې به یې مطالعه کړو.

الف - اساسی حقوق: اساسی حقوق له یو لې هغو قواعدو خڅه عبارت دی چې له مخې یې د یوه دولت د تشکیلاتو اساسی پرنسپيونه تصویبېږي، هغه عمده او اساسی موضوعات چې د اساسی حقوقو په ساحه کې مطالعه کېږي عبارت دی له: د دولت اساسی تشکیلات، په عامه خدماتو او بالآخره ثبتیت د حقوقو کې د هیوادوالو ونډه اخیستل او د عامه اقتداراتو په وړاندې آزادۍ او د خلکو وجائب.

د اساسی حقوقو قواعد معمولاً د یوه قانون په متن کې چې د دولت د اساسی قانون په نامه سره یادېږي درج کېږي، خو دا فرق نه کړي چې دغه قواعد به مكتوبې وي یا غیر مكتوبې. اساسی

حقوق پر پورتنيو موضوعاتو سريبره د دولت د متشکله ارگانونو او د هغوي د ذات البياني روابطو په اړه بحث کوي، چې دا دول ارگانونه يعني د یوه دولت باصلاحیته ارگانونه د هغوي د واکونو او دندو په تفکيک سره په ۱۸۱ مهيلادي پيرۍ کې په زياتره جوامعو او ملتوونه کې منځ ته راغل او د دولت د دری ګونو قواوو په نامه سره یې شهرت پیدا کړ، ااسي حقوق د دغه دريو قواوو د واکونو او مکلفيتونو په اړه بحث کوي او د هغه خپلمنځي مناسبات تنظيموي.

اساسي قانون

اساسي قانون د ټولنې او جامعي هغه عالي دستور او لارښود دی چې له مخې یې د عامه اقتداراتو يعني دری ګونو قواوو واکونه او مکلفيتونه او ټولنې د افرادو حقوق او وجائي تنظيم او تأمینيږي.

لكه چې مخکې مو يادونه وکړه د دری ګونو قواوو اصطلاح د ۱۸ مې پيرۍ له لاس ته راوړنو ده چې د حقوقو د پوهانو لکه د مونسکو، جان لاک او نورو لخوا وړاندېز شوې، د دغه کار او تفکر په نتيجه کې د دولت مفهوم له حکومت خڅه چې هغه مهال د مغالطي په توګه وړاندې کيدو جلا شو، په دې معنی چې دولت د دری واړه قواوو مجموعه ده او حکومت د دغه قواوو یو جزء دی.

دری ګونې قواوې د قواوو د تفکيک د پرسنیپ پر تيوري او نظرې، حکومت يا اجرائيه قوي، قضائيه قوي او مقنه قوي ته شاملې دي، چې حکومت با اجرائيه قوه د قانون د اجراء کوونکي ارگان په توګه او مقنه د قانون د جوړونکي ارگان په توګه کار کوي، خو د قضائيه قوي دنه چې د قضيانو هيئت ته شامله ده د عدالت تامين او د قانون په متخلفيونو باندي د مؤيداتو تطبق او په دې توګه په ټولنه کې د عامه نظم ساتنه ده.

له بل لوري دغه مقام د يادو شويو دولتي دواړو له اختلافاتو خڅه د راتوکيدلو دعواوو او دغه راز د افرادو تر منځ د خصوصي خصومتونو او منازعاتو د حل او فصل دنه په غاړه لري.

ب - اداري حقوق:

اداري حقوق له هغه قواعدو او مقرراتو خڅه عبارت دي چې د یوه هيواو د ارگانونونو تر اداري پرسنل پوري د اړوندو چارو او دغه راز د دولتي ادارو يا افرادو تر منځ د پیښیدونکو موضوعاتو په اړه بحث کوي، په بل عبارت اداري حقوق هغه قواعد دي چې اداري چاري او فعالیتونه تنظيموي.

لكه چې تول پوهېږو، د یوه هيواو په داخل کې تول هغه عامه خدمات چې موخه یې د خلکو د اړتیاواو پوره کول دي د دولتي ادارو لخوا ترسره کېږي، يعني هر هغه واحد او مرکز چې د ټولنې د افرادو د مادي او معنوي اړتیاواو د پوره کولو لپاره کار کوي اداره ورته ويل کېږي، مثلاً

له بیسوادی سره د مبارزی اداره، تعلیماتی اداری، امنیتی یا د عامه گتیو مؤسسي چې د سرکونو او لویو لارو د جورولو لپاره کار کوي، دا ټول په عام مفهوم سره اداري یادېږي.

اداري حقوق دا ډول مرکزونو لپاره د هغوی په کاري خانګو او د عامه خدماتو په نورو برخو کې قواعد او مقررات وضع کوي او وګري د هغو په اطاعت باندي مکلف کوي.

د اداري حقوقو خانګړیا په دې کې ۵۵ چې ټول قواعدې د مؤیداتو درلودونکي دي، څکه هنځه کسان چې د هغو په تطبیق او اجراء باندي موظف دي له خپل خانه بله لوړه اداره لري، معنی دا چې د هر اداري واحد او خانګې په سر کې یو نفر وزیر او رئیس وجود لري چې د شکته او تیټه رتبه افرادو له اداري کړنو خڅه خارنه کوي.

د اداري حقوقو د موجودیت اړتیا په دې توګه ثابتونو چې پوښتنه کوو او وايو چې، آيا انفرادي اشخاص به په دې قادر وي چې په ټول هیواد کې تعلیمي نظام کترول او اداره کړي، او آيا افراد به په یوازې توګه وکولای شي چې د بهرنیانو د تعرض او تیری په صورت کې د هیواد د پولو خڅه ساتنه په غایه واخلي او یا نور عامه خدمات وراندي کړي.

حواب یقیناً منفي دي څکه په عمل کې ثابته شوې ۵۵ چې دا ډول عامه خدمات یوازې دولت دی چې له کوم مفاد پرته یې په سنه توګه ترسره کوي.

ج- مالي حقوق: مالي حقوق په دوو برخو مشتمل دي، چې لومړۍ برخه یې عامه مالیات او دولتي بودجه تر بحث لاندې نیسي او له همدي امله دغه برخه د عامه مالي په نامه یادېږي، دوهمه برخه یې د ټکسونو او حقوقی تعرفو د مالي حقوقو په اړه خبرې کوي چې دغې برخه د (حقوقو د اخستو په توګه مالي حقوق) وايي.

له دې کبله چې مالي حقوق د یوې ټولنې په ژوند کې خه اهمیت لري یوه پسکاره موضوع ۵۵ چې د ثبوت لپاره دلائلو ته اړتیا نه لري، څکه دولت له مالي منابعو پرته هن داسي مالي منابع چې له یو شمير اشخاصو خڅه د یوې اندازه مالیاتو د تحويل له لاري تراسه کېږي، نشي کولای چې خپل فعالیتونه ترسره کړي او د عامه خدماتو لګښتونه تادیه کړي. د مالیاتو او لګښتونو موضوع د مالي حقوقو د مباحثو یوه ډېره عمدہ او د بحث ور موضوع ۵۵

۲- خصوصي یا مدنی حقوق:

خصوصي حقوق له هغو قواعدو او مقرراتو خڅه عبارت دي چې د افرادو خپلمنځي مناسبات تنظيموي، پرته له دې چې دغه فرد د کورني غړي وبولو یا یې له هغې جلا وګنو، نني خصوصي حقوق د مدنی حقوقو مفهوم افاده کوي یعنې که مدنی حقوق وايو یا خصوصي حقوق دواړه یو مفهوم او یو ډول حقوقی قواعد وراندي کوي.

په بل عبارت، مدنی یا خصوصي حقوق د هغو لارښودو قواعدو او مقرراتو محتوى او منځپانګه ۵۵

چې د افرادو خصوصي او خپلمنځي مناسبات، پرته له دې چې د هغوي شغل په پام کي و نيسۍ له بیلابیلو لوريو تنظيموي.

مدنۍ يا خصوصي حقوق، بیلابیلو خانګو ته لکه د وجایيو حقوقو، د فاميل حقوقو، د ميراث حقوقو او عيني حقوقو ته ويشنل کيري چې هره یوه یې په ورځني ژوند کې د افرادو تر منځ د روابطو تنظيم ته متوجه ۵۵.

- ۱- **د وجایيو حقوق:** دا هغه حقوق دي چې د افرادو وجائب د یوه او بل په وړاندې تعیین او تنظيموي.

- ۲- **د فاميل حقوق:** دغه حقوق له هغو قواعدو خڅه عبارت دي چې د افرادو رابطه له موجودې یا تشکيل کیدونکې کورنۍ سره تنظيموي، د دغه حقوقو د بحث ور موضوعات عبارت دي له، کوژډې، واده او د هغو آثار، د زوجيت انحلال او د هغو آثار لکه (طلاق، خلع یا طلاق باړمال، جلاوال، او قضائي متارکه) نفقة او د هغې آثار، ظهار او داسې نور...

- ۳- **د ميراث حقوق:** دا هغه قواعد دي چې د موي یا متوفی د اموالو او شتمنيو برخليک تشبیتوي.

- ۴- **عيني حقوق:** له هغو قواعدو خڅه عبارت دي چې د افرادو مناسبات له اشیاو او اموالو سره تنظيموي، د دغه حقوقو د بحث موضوعات، مالونه او د هغو انواع، ملکيت او د هغو انواع، د ارفاق حقوق لکه (د شفعې حق، د مجراء حق، د مسیل حق، د عبرور حق او داسې نور) د حیات حقوق او داسې نور دي.

- ۳- مختلط حقوق:

له مختلطو حقوقو خڅه هدف دا دي چې دا ډول حقوقی قواعد په کلي توګه نه تر عامه حقوقو او نه هم تر خصوصي حقوقی پوري تراو لري، بلکې د دواړو خانګو په مایبن کې مختلط دي، د مختلطو حقوقو د خانګو په اړه حقوقپوهان په دې اند دي چې دغه خانګو په عمومي ډول دوو برخو ته ويشنل شو، یو حرفوی او بل جزائی یا انظباطي ته.

الف- له حرفوی حقوقو خڅه هدف د حقوقو هغه خانګه ده چې په یوه ډله معینو او مشخصو اشخاصو باندې د هغوي شغل او کسب ته په کتنې سره د تطبیق وردي، مثلًا د تجارت حقوق، د کار او کارگر حقوق، زراعتي حقوق او نور... دغه خانګو ته له دې امله مختلط واي چې یاد شوي قواعد او مقررات له یوه لوري د خصوصي حقوقو د قواعدو تر اغيز لاندې دي او د اشخاصو خپلمنځي مناسباتو ته تنظيم او تحکيم ور بنسې، له بل لوري د دغه حقوقو یو لې نور قواعد او مقررات په هغو اشخاصو باندې د تطبیق وردي چې هغوي د هغو اوصافو درلودونکي کوم چې هغه د عامه حقوقو له خانګرۍ تراوو خڅه شمیرل کيري، د مثال په توګه د تجارت په حقوقو کې هغه څه چې تر تجاري نوم، تجاري عنوان، تجاري جواز، تجاري کتابونو، تجاري هستوګنځي او نورو پوري مربوط دي تول د عامه حقوقو د دستايرو تابع دي، یعنې دا ډول قواعد

لازمي دي او متابعت يي واجبي دي، خكه د عامه اقتداراتو لخوا وضع شوي او كسبكاران د هغوي متابعت ته وربولي، په داسي حال کې چې که هغو عقودو ته وگورو چې د سوداگرو يا يوه سوداگر او يوه انفرادي شخص تر منځ منعقد کيري نو له خاصو حقوقی قواعدو خخه سرچينه اخلي. دا دول قواعد د حقوقو په لاندي خانګو کې راتللي شي:

- ۱- **د تجارت حقوق:** دغه حقوق له هغو قواعد خخه عبارت دي چې په تجار او سوداگريزو معاملاتو باندي د تطبيق ور وي، د دغو حقوقو عمده موضوعات له سوداگر، سوداگريزو معاملو شرکتونو (محدودالمسئوليت شرکتونه، ملت، تضامني او سهامي شرکتونه)، تجاري افلاس او داسي نورو خخه عبارت دي. دغه حقوقو ته حرفوي حقوق هم ويلاي شو خكه په يوه معينه چله افرادو باندي د هغوي شغل او کسب ته په کتنې سره يعني سوداگرو او سوداگريزو معاملاتو باندي د تطبيق ور دي.

- ۲- **بحري حقوق:** دغه حقوق د حقوقو له ديرو پخوانيو خانګو خخه دي چې په سوداگرو او هغو سوداگريزو معاملاتو باندي چې د بحرونو له لاري تر سره کيري تطبيقيري، يعني دا چول قواعد يوازې او يوازې په هغو اشخاصو باندي د تطبيق ور دي چې د بحرونو له لاري تجارت کوي او له دې لاري د اموالو په ليرد راليرد بوخت وي، د مثال په توګه دغه قواعد د هغو سامانونو او کاليو په اړه احکام لري چې په بيريyo کې ورل کيري، په دې معنی که چيرې بيري ډوبه شي نو خساره به يې په خه ډول جبرانيري، د بيري چلوونکي، وسائلو او سپريليو مسئليت خه دي او داسي نور...

- ۳- **فضائي يا د هوائي چلنډ حقوق:** دغه حقوق د حقوقو يوه نوي او خوانه برخه ۵۵، دغه حقوق له هغو قواعدو خخه عبارت دي چې په فضائي تجارت، او هغو اشخاصو او مؤسساتو چې په دې کاروبار لګيا دي يا په هوائي مسافرتونو او يا هم د الوتكو په وسيلي د نقل او انتقال لپاره استفاده کوي د تطبيق ور دي.

- ۴- **زراعتي حقوق:** زراعتي حقوق له هغې برخې حقوقو خخه عبارت دي چې د زراعت په کسب او بزگرو باندي د تطبيق ور دي، باید وویل شي چې یو شمير حقوقپوهان بحري، فضائي او زراعتي حقوق د حقوقو عمده او خورا مهمې خانګې بولي.

- ۵- **صناعتي يا د کار او کارگر حقوق:** دغه حقوق د هغو قواعدو او مقرراتو محتوا او منځپانګه ۵۵ چې په صنعتي او تولیدي مؤسسو کې د کارگر او کارگومارونکي مناسبات تنظيموي، د کار حقوق په حقیقت کې هغو مهمو او اسامي موضوعاتو خخه دي چې نن ورڅ تول ملتونه او حکومتونه دلچسپي ورسه لري. د کار د حقوقو محتوى د کاري ساعت د حداقل مزد ثبیت، د تقاعد حقوق او دیته ورته نور موضوعات جوروی.

ب - مجازاتي يا انضباطي حقوق:

مجازاتي يا انضباطي حقوق له هغو قواعدو او مقرراتو خخه عبارت دي چې وکري له قانون خخه له تخلف او سرغروني خبروي او له قانون خخه د سرغروني او عدول په صورت کې د سرغرونوکو د تنبیه لپاره د مجازاتو ورآندوينه کوي، د بیلگې په توګه، قضائي حقوق یا د محکماتو اصول او د جزاء حقوق د انضباطي حقوقو له مهمو خانګو خخه دي، د جزاء حقوق دنده لري خو تولنه د جسمی (حبس) یا نکدي (جریمه) مؤیداتو په وسیله سره د اخلاق گرو اشخاصو له تعرض او تجاوز خخه وساتي او په دې توګه عامه نظم او تولنیز سعادت تأمین کري.

له دې کبله ده چې په هره تولنه کې د نورو حقوقی قواعدو په خنګ کې جزائي قواعد وجود لري چې زیاتره یې د عامه حقوقو برخه بولی، خوله دې امله چې له قانون خخه په خلاف اعمالو کې د انفرادي منافعو زیاغنیدل هم مطرح دي مثلاً د سرقت او غلام جرم بې له شکه چې دولت او عامه نظم په دې کې متضرر دي خو فردي منافعو ته هم پکې ضرر رسپري، گواکي دلته یوازي دولت او مجرم د بحث موضوعات نه دي بلکې خصوصي افراد هم په دغه انحرافاتو کې دخیل دي او د دې حق لري چې د ور اوښتي زیان له امله له مجرم خخه د جبران غوشتنه وکري، چې البته د دغه د مطالبې د دغه حق ورکړه په خپله د عندي حقوقو موجودیت واضح کوي، بناءً د خصوصي حقوقو تر اغيز لاندې راګل نو له دې کبله مختلط حقوق ورته ويای شو.

د مجازاتي حقوقو خانګې په لاندې دول دي:

۱- قضائي حقوق یا د محکماتو اصول:

۲- د جزاء حقوق

۱- قضائي حقوق یا د محکماتو اصول: د محکماتو اصول له هغو قواعدو او دساتيرو خخه عبارت دي چې د دعوي د اقامې، د دعوي د جريان او د هغې د پرمخ بیولو، صلاحیتونو، قضائي تشکيلاتو او بالآخره د حکم د اصدار او تنفيذ ورآندوينه پکې شوې وي، لکه چې له تعريف خخه معلومېږي دغه قواعد په دعواوو کې کارول کېږي او له کوم توپیر پرته انفرادي اشخاصو او قضائي چارواکو ته په واک کې ورکول کېږي خو په یوه شکل تولې دعواوې تعقیب او پریکېږي ته وسپاري.

۲- د جزاء حقوق: د جزاء حقوق له هغو قواعدو خخه عبارت دي چې د مختلفو اشخاصو لپاره د مجازاتو ورآندوينه کوي او په متخلفينو باندې د دغو مجازاتو د تطبیق لاري په تولنه کې له گډود شوي نظم بيرته اعاده کوي.

خارججي يا نړيوال حقوق:

نړيوال حقوق د حقوقو له هغې خانګې خخه عبارت دي چې د تطبیق ساحه یې د یوه هیواد تر چوکات او پولو پوري نه وي محدوده، بلکې د هر هیواد له پولو او سرحدونو خخه خارجېږي،

دغه حقوق له يوه پلوه د دولتونو خپلمنځي مناسبات تنظيموي او د هغو لارښونه کوي، له بله پلوه د نړيوالو تولنو د خصوصي افرداو ترمنځ هم د نړيوالو حقوقو په ساحه کې مداخله کوي، بناءً د نړيوالو حقوقو موضوع خورا پراخه ۵۵ او په نړيوالو اړیکو او چارو کې که هغه د دولت له اړخه وي یا د اتباعو په يوه شان د طبیق وردي. خو له هغه خایه چې د هیوادونو مراودات او مناسبات د عموميت او خصوص له نظره یو ډول نه دي نو نړيوال حقوق هم په خپل وار سره دری ګونو خانګو ته ويشل کېږي.

نړيوال عمومي حقوق:

دغه حقوق له هغو قواعدو، مقرراتو، نورمونو او تعاملاتو خخه عبارت دي چې د دولتونو خپلمنځي مناسبات تنظيموي او له بل لوري د دولتونو او نړيوالو سازمانونو او دغه راز نړيوالو سازمانونو تر منځ د مناسباتو له تنظيم او لارښونې سره ليوالتيما لري.

د نړيوالو حقوقو شخصيتونه خلور دي:

- ۱- دولتونه.
- ۲- نړيوال سازمانونه.
- ۳- نړيوال بين حکومتي سازمانونه.
- ۴- نړيوال غیر حکومتي سازمانونه، آزادي بېشونکي ملي سازمانونه او کله هم خصوصي افراد.

هيره دي نه ی چې د یادو شویو شخصيتونو تر ګردو عمدہ یې دولتونه دي، په نړيوالو حقوقو کې دا نه ۵۵ مهمه چې هیواد لوی دي او که کوچني، قول له مساوي حقوقو برخمن دي، د نړيوالو عمومي حقوقو منابع عبارت دي له قراردادونو، معاهداتو، کنوانسيونونو، نړيوالي قضائي روبي، نړيوال عرف او دكتوريين خخه.
د نړيوالو عمومي حقوقو هدف او موخه د هغو په اووه گونيو اصولو کې نغښتې ۵۵ چې دغه اصول عبارت دي له:

- ۱- د دولتونو د تساوى اصل
- ۲- د ملتونو لخوا په خپله د خپل برخليک ټاکل
- ۳- د یوه او بل په چارو کې مداخله نه کول
- ۴- د ملکرو ملتونو منشور او نورو نړيوالو استادو ته احترام
- ۵- نړيواله همکاري
- ۶- د څواک نه استعمال
- ۷- مداخله نه کول

د نړیوالو حقوقو په برخه کې تر توله لویه ستونزه د مؤیداتو له نظره ده، او یو شمیر پوهان په دې اند دي چې د نړیوالو عمومي حقوقو په ساحه کې د مؤیداتو نه موجوديت یو لوی مشکل او پرابلم دی، په داسې حال کې چې که د نړیوالو اړیکو اصولو او معتبرو نړیوالو اسنادو ته وګورو دې نتيجې ته رسیبرو چې د نړیوالو عمومي حقوقو مؤیدات تر ملي حقوقو دیر سخت دي، د مثال په توګه د ملګرو ملتونو تعزیرات او د ملګرو ملتونو د امنیت شورا لخوا نظامی اقدامات.

نړیوال خصوصي حقوق:

دغه حقوق هغه مقررات او قواعد په خپل څان کې رانګاري چې د مختلفو هیوادونو د خصوصي افرازو په خپلمنځي مناسباتو، مختلفو معاملاتو او نورو خصوصي ارتباطاتو کې د تطبيق وړوي، څکه واضح خبره ده چې په نړیوال ژوند کې په هغو مناسباتو کې چې دولتونه یې له یو بل سره پالی، اتباع هم په دغو مناسباتو کې ورگډیو، د مثال په توګه په انګلستان کې له یوه امریکایي سره د یوه فرانسوی تبعه ازدواج. نو پوښته دله داده چې په دا ډول مراوداتو او مناسباتو کې چې د مختلفو هیوادونو د اتباعو تر منځ ترسره کېږي، نو د اختلاف د منځ ته راتګ په صورت کې به د کوم یوه هیواد تر قانون لاندې راخي؟

له دې خایه ده چې د نړیوالو خصوصي مناسباتو د تنظيم لپاره مقرراتو او قواعدو ته اړتیا پیدا کېږي او تدوین یې لازم ګنل کېږي، او په دې توګه دولتونه دا ډول مسائلو او موضوعاتو د حل او فصل لپاره د خپلو داخلی حقوقو په چوکات کې د تدابيرو او مقرراتو وړاندوينه کوي، چې دغه تدابير د نړیوالو خصوصي حقوقو په دریو اصولو باندې تکیه کوي.

۱- تابعیت

۲- د بهرنیانو شرایط

۳- د قوانینو تنزاع

تابعیت: له یوه دولت سره د فرد له یوې حقوقی او اساسی رابطې خڅه عبارت دی، په دې معنی چې یو شخص په کوم اساس او تر کومو شرائطو لاندې د یوه هیواد تابعیت ترلاسه کوي او یا هڅه له لاسه ورکوي.

د بهرنیانو شرائط: له هغو حقوقو خڅه عبارت دی چې د نړیوالو خصوصي حقوقو په چوکات کې په یوه ملک کې د یوه اجنبي لپاره چې په هڅه هیواد کې هستوګنه اختياروي ورکول کېږي، مثلاً ويل کېږي چې یو خارجي تبعه چې د متوقف فيها (هڅه هیواد چې پکې اوسيږي) تابعیت و نه لري بیا هم کولای شي واده وکړي، یا غيرمنقول ملکیت نشي اخیستلای او یا هم د سامانونو د پېر او پلور قرارداد نشي لاسلیک کولی.

د قوانینو تنازع:

دغه موضوع د نړیوالو خصوصي حقوقو یوه مهمه موضوع ده، حکمه دلته د تابعیت، ملي حاکمیت، رقبي (غارې) او قلمرو موضوعات له یوه لوري، د بهرنیانو تر شرائطو، او د هخواي تر هغو مناسباتو پورې اړوند موضوعات چې هغه بل هيواډ کې پې انجاموي له بل لوري د بحث ور دي. له دې امله د بیلابیلو هيواډونو قوانین د بحث ور گرځي او د دوو هيواډونو د اتباعو ترمنځ منازعه او شخوه را پیدا کېږي، چې د زیات تفکر او تعمق غوښتنه کوي خو په دې توګه دا ثابته شي چې په هغه یا دغه حقوقی عمل یا تجاري منازعه کې د کوم هيواډ قانون د تطبیق ور گرځي، دا پخپله د دې سبودنه کوي چې دلته د قوانینو تنازع ده حکمه ودې شي چې په هغه یا دغه موضوع کې د یوه هيواډ قانون یو ډول او د بل هيواډ په قانون کې په بل ډول وي.

نو په دې اساس دا ستونزمنه ده چې موضوع حل او فصل شي، له دې کبله ده چې حقوق په نړیواله ساحه کې د دا ډول معضلاتو د حل لپاره د عمومي قواعد او مقرراتو وړاندوينه کړي او د قوانینو د تنازع په صورت کې دغه اساساتو ته د موضوع د حل په هدف مراجعه کېږي.

د بین المللی جزاء حقوق:

حقوقو په نړیواله ساحه کې یوه بل واقعیت ته هم پام کړي چې هغه له جرم خڅه عبارت دي. له بدنه مرغه په بین المللی جامعه کې هم داسې اشخاص شته چې د جرم مرتكب کېږي او بیا له هغه هيواډ خڅه چې جرم پکې ترسره کړي دی د تیبنتی هڅه کوي او یوه بل هيواډ ته پناه وري او د هغه هيواډ د صلاحیت له حوزې ووځۍ چې د نومړي عمل پکې جرم بلل کېږي او د مجازات غوښتنه ورته کوي او په دې توګه د جزاء له تطبیق خڅه خلاص شي. حکمه په هڅه بل هيواډ کې په مجرم باندې د جزاء تطبیق ناشونی دي او د هغه مملکت د حاکمیت اصل ته یوه صدمه ده، بناءً نړیوالو جوامعو د دې لپاره چې د دا ډول حرکاتو مخنيوی پې کړي وي او له قانون خڅه سرغیونکې اشخاص تعقیب او د خپلو اعمالو په سزا ورسوی، موافقه کړي چې د دغې معضلې د حل او مجرمینو د نړیوالو لپاره مقررات وضع او تطبیق کړي، همدا لامل و چې د نړیوالو حقوقو په چوکات کې یوه بله خانګه رامنځ ته شي او د بین المللی جزاء په حقوقو سره ونومول شي، حکمه لکه خرنګه چې په ملي یا داخلي ساحه کې د اجتماعي ژوند د تنظیم په هدف داسې قواعد او مقررات لازم بلل کېږي چې هدف او موخه پې د جرم مخنيوی او د جزاء تطبیق دی په همدې ډول په نړیواله ساحه کې هم دا ډول مقرراتو او قواعدو ته اړتیا وه.

د بین المللی جزاء د حقوقو خانګې عبارت دي لومړي له هغو نړیوالو جزائي حقوقو خڅه چې هدف پې د دوو یا خو محدودو هيواډونو له جرایمو خڅه مخنيوی وي او دوهم له هغو نړیوالو جزائي حقوقو خڅه چې موخه پې د لاندې شپږو نړیوالو جرایمو سره مبارزه وي.

- ۱- تروریزم
- ۲- د مخدرو موادو قاچاق
- ۳- جنساید (تول وژنه)

- ۴- د بشریت په وزاندې جرایم
- ۵- جنگی جرایم
- ۶- د انسان پیر او پلور (د انسانانو قاچاق)

د خلورم خپرکی د مطالبو لندیز:

- حقوقی تقسیمات د لاندې مقاصدو لپاره دي
- ۱. حقوقی قواعد د واحدې روحي درلودونکي نه وي، بلکې هره برخه حقوقی قواعد د اجتماعي او فردې ژوند د یوې برخې د تنظیم لپاره وضع کېږي.
 - ۲. له دې امله چې تول حقوقی قواعد د اجباریت او لزوم د درجې له پلوه له یو بل سره تفاوت لري.
 - ۳. د حقوقو د مطالعې د آسانтиما او حقوقو دغوره فهم او درک لپاره.
 - ملي يا داخلې حقوق هغه دي چې، د یوه هيواډ په داخل کې په رقبه (غاره) باندې د تطبیق وړ وي، دغه حقوق.
 - ۱- عامه حقوقو
۲- خصوصي حقوقو او
۳- مختلطو حقوقو ته تقسیمیږي.
 - عامه حقوق د عامه مصالحو او منافعو مدافعه دي چې ۱- اساسی حقوقو ۲- اداري حقوقو او ۳- مالی حقوقو ته تقسیمیږي.
 - خصوصي حقوق د افرادو د کټيو او منافعو ساتونکي او مدافعه دي چې د وګرو خپلمنځي روابط تنظیموي او دغو خانګو ته تقسیمیږي: ۱- د وجائبو حقوق ۲- د فاميل حقوق ۳- د میراث حقوق او ۴- عيني حقوق.
 - د مختلطو حقوقو خانګې په کلي ډول نه تر عامه حقوقو او نه هم تر خصوصي حقوقو پوري تړاو لري، بلکې د عامه او خصوصي حقوقو یو ډول اختلاط دي، دغه حقوق په دوو برخو ويشل کېږي ۱- حرفوي حقوق ۲- انصباطي حقوق.
 - حرفوي حقوق په یوه ډله مشخصو او معینو اشخاصو باندې د هغوي شغل او حرفي ته په پام سره تطبیقیږي او دغه خانګو ته ويشل شوی ۱- د تجارت حقوق ۲- د کار او کارگر يا صنعتي حقوق ۳- زراعتي حقوق ۴- بحری حقوق او ۵- فضائي حقوق.
 - مجازاتي يا انصباطي حقوق له هغو قواعدو او مقرراتو خخه عبارت دي چې وګړي له قانون خخه له تخلف او تخطي خبروي او له قانون خخه د سرغروني او عدول په صورت کې د

متخلفينو د تنبه لپاره د مجازاتو و راندوينه کوي او ۱- قضائي حقوقو يا د محاكماتو اصولو او
۲- د جزاً حقوقو ته تقسيميبري.

- خارجي يا نريوال حقوق د حقوقو له هغې خانگې خخه عبارت دي چې د تطبيق ساحه
يې د يوه هياد تر چوکات او پولو پوري نه وي محدوده، بلکې د هر هياد له پولو او
سرحدونو خخه خارجيري او په بين المللی جوامعو باندي د تطبيق وردي، چې د دولتونو،
نريوالو سازمانونو او ټولنو د خصوصي افرادو خپلمنځي مناسبات تنظيموي او دغه خانګو ته
تقسيميبري:

۱- نريوال عمومي حقوق ۲- نريوال خصوصي حقوق او ۳- د جزاء نريوال حقوق.

د خلورم خپرکي پوبستنې

۱- آفافي حقوق تصنيف کړي؟

۲- اداري او ااسي حقوق له یو بل سره خه توپير لري؟

۳- د فاميل حقوق د خه په اړه بحث کوي؟

۴- د نريوالو عمومي حقوقو د شخصيتونو نومونه واخلي؟

۵- نريوال جرایم کوم دي؟

عندی حقوق یا Subjective law

ټولیزه موخه:

د عندی حقوقو او د هغه د مبناء په اړوند معلومات ترلاسه کول او د حقوقی اعمالو، حقوقی حوادثو او دغه راز د عندی حقوقو د حاملینو پیژندنه

دزده کړي موخي:

- د عندی حقوقو او هغه د مبناء په اړوند عملی فهم او درک.
- د عندی حقوقو د حاملینو پیژندنه او په ټولنه کې د افرادو د حقوقو په اړه پوهه او درک.

لکه چې د حقوقو د مبادی ټ په لومړني درس کې مو په مقدمه کې یادونه کړي ده، عندی حقوق له هغه واک او اختيار خخه عبارت دی چې هر شخص ته د آفاقتی حقوقو لخوا ورکړل شوی خو د اشخاصو او اشیاو په مقابل کې ترې استفاده وکړي او د خپلو مادي او معنوی اړتیاًو د پوره کولو لپاره کار ترې واخلي، د انسان لپاره چې په ټولنه کې ژوند کوي له دغه حق خخه استفاده مهمه ده او هغه د دولت تر حمایت او خارجي لاندي راولي. د مثال په توګه احمد د محمود په مقابل کې د دين د حق درلودونکي دی یعنې احمد محمود ته لس زره افغانی د قرض په ډول ورکوي په دې صورت کې احمد دائن او محمود د مدیون صفت خپلوي، نو که چېږي مدیون د دین له اداء خخه انکار کوي دائن کولی شي له باصلاحیته مقاماتو خخه د زور کارونې غوبښته وکړي تر خو مدیون د دین په اداء سره مجبور کړي، خکه د احمد دغه غوبښته په آفاقتی حقوقو کې د صلاحیت او اقتدار د حق په توګه پیژندل شوي او دغه حق یې چې په حقیقت کې د عندی حق بیانونکي دی تضمین کړي دی. په بل تعییر سره، عندی حقوق امتیازات نه تثبتیتوی، بلکې

د اشخاصو موقف د يوه او بل په وراندي تشيتيوي او هم د هغوي موافق د اجتماع په وراندي تضمينوي، له دي كبله ويل كيري چي يو شخص کله په اجتماع کي ژوند کوي نو په هماگه اندازه چي له آفاقت حقوقو خخه صلاحیت، اختیار او قدرت تراسه کوي په هماگه اندازه د تولنې نور افراد هم صلاحیت، اختیار او قدرت خپلوي چي باید احترام بې وشي.

په دي توګه هغه افراد چي کوم حقوقی موقف خپلوي نو لازم ورسه حقوق او وجائب پيدا کوي، يعني که له يوه لوري صلاحیت، اقتدار او واک تر لاسه کوي له بل لوري باید د نورو افرادو او په ټوله کي د تولنې په وراندي د وجائب او مکلفيتونو منلو ته غاړه کيردي او هغه قبول کري. او په ډوله کي د تولنې نظر رامنځ ته شي. په دي اساس مور له دوه ډوله موافقو سره مخامخ کيري، يو عمومي موافق دي چي د آفاقت حقوقو په واسطه تثبيت شوي دي، مثلاً د دائم موافق يا ديته رته نور... بل خصوصي موافق دي، دغه موافق له هغه قواعدو خخه عبارت دي چي د اشخاصو دندې او واکونه کله چي دغه حقوقی موقف خپل کړي تشيتيوي.

يعني دا توضیح کوي چي دغه ډله اشخاص خه ډول رفتار وکړي او له دغه موافقو خخه استفاده وکړي، د مثال په توګه د دائم والي، زوجيت يا مالکيت او داسي نور موافق. نو دغه تعبيړ په اساس، عندي حقوق صلاحیت او اختیار نه دي بلکې يو داسي خانګري موافق دي چي يو شخص بې د آفاقت حقوقو له قواعدو خخه په استفادې سره، چي د عمومي موافقو تعیینونکې وي تر لاسه کوي.

هېره دي نه وي چي اشخاص په دوه ډوله دغه عمومي موافق تراسه کوي او په موجب سره بې له دغه خانګري موافق خخه استفاده کولي شي، اول د يو حقوقی حادثې په اساس يعني يوه داسي حادثه چي د هغه له ارادې وتلي وي او دي غواړي يا ونه غواړي له دغه حالت سره مخ کيري، د مثال په توګه مرينه او ديته رته نور حقوقی اعمال شته چي ګواکي نوموري شخص دا اراده نه ده کړي ترڅو په هغه موقف کي واقع شي. دوهم د حقوقی عمل په اساس يعني يوه داسي عمل چي د نوموري شخص اراده پکې دخيله وي، د مثال په توګه د قرضې د يوه عقد په انعقاد کي چي دلته شخص عمداً او ارادتاً دائم يا مدیون موقف خپلوي.

له يادو شيو توپحياتو خخه د عندي حقوقو د نوموني لامل په سنه توګه استبطاط کيدلى شي، په دي معنى چي عند په عربي ژبه کي د«نزو» په معنى دي، په دي اساس عندي حق له هغه حق خخه عبارت دي چي د اشخاصو په نزد وي، البته واضحه ۵۵ چي هرحق، هر اقتدار او صلاحیت محدود دي او د وجبي له قبول سره مل دي. له دي امله کله چي يو شخص دغه حقوقی موافق خپلوي نو اختیارات او مکلفيتونه دواړه په غاړه اخلي او په دي اساس شخص د هغه حقوقی وضعیت ته په پام سره د آفاقت حقوقو له لوري تثبيت شوي دي. هغه اشخاص چي په ټولنې کې د عندي حق د فاعلينو په بنه راځرګندېږي د عندي حقوقو د حاصلينو په نامه سره پېژندل کيري، يعني هغه اشخاص او افراد چي دغه صلاحیت او اقتدار کاروي او وجائب په غاړه ورسه اخلي د

عندی حقوقو له حاملینو خخه عبارت دی، چې حاملین کیدلی شي حقیقی اشخاص یعنی افراد وي او یا حکمی اشخاص وي لکه شرکتونه، بشاروالی او داسې نور... حکه آفاقتی حقوق لکه په مخکنیو درسونو کې مو چې ولوستل حامل نه لري، بلکې اوامر دی چې د تولنې په افردادو او د دولت په با صلاحیته اړگانونو باندې تطبیقیدري.

په دې اساس د حق حامل چې د عندي حق بیانوکی دی د بحث وړ ګرځی، دغه حاملین یو شمیر په یو فعال موقف کې دریدلی دي یعنې عندي حق استعمالوي، يا دا چې دغه حق قبلوي او احترام ورته لري چې په دې صورت کې غیر فعال حامل ورته ويلاي شي، دا هم د یادولو ۵۵ چې ووايو هیڅ عندي حق مطلق نه دی، بلکې د نورو حاملینو حقوقو ته په پام او احترام سره محدودېږي، له همدي امله ده چې له حق خخه د ناوره استفادې مفکوره مطرح کېږي او له عندي حق خخه تجاوز چې د نورو عندي حقوقو ته زيان ورسوی جرم بلل کېږي او مرتكب یې د مجازاتو مستوجب بلل کېږي، البتہ دغه قيد او محدودیت چې د آفاقتی حقوقو په واسطه وضع شوي دی د تولنې عامه نظم او عمومي منفعت تأمینوي او په دې ترتیب سره د عندي حق په استفاده کې مطلقه آزادی نفي کوي، د مثال په توګه د فرانسي د مدنی کود له مادو خخه یوه ماده وايې: ملکیت له اشیاؤو خخه په مطلق ډول، د مقتنع او تصرف له حق خخه عبارت دی، خو په دې شرط چې استعمال یې له قوانینو او مقرراتو سره مغایر نه وي. دا خپله د دې سبودنه کوي چې عندي حق مطلق نه دی.

له بله پلوه، په تولنه کې عدالت او انصاف او فردی اخلاق خپله عندي حق محدودوي، د مثال په توګه له عندي حق خخه د ناوره استفادې په مفکوره کې تر ګردو زیات د شه نیت مفاهیم، فردی اخلاق او د عدل او انصاف مفکوره دخیله ده، یعنې کله چې یو شخص په دې هدف کوهی کیني چې د ګاوندي کوهی یې وچ کري، په دغه خای کې یې د عدل او نصف او بشه ګاونديتوب او دغه راز فردی اخلاقو خلاف عمل کړي دی، چې دا خپله له عندي حق خخه د ناوره ګټې بشکارندوی کوي، په دې توګه عندي حق له یوی خوا د اخلاقی ارزښتونو، عدالت او انصاف په اساس محدودېږي له بله پلوه د آفاقتی حقوقو د قواعدو په اساس چې عامه نظم او اجتماعي مفادر ته پاملنې لري. خو په هر صورت عندي حق د آفاقتی حقوقو تابع دی چې یوه اجتماعي ضرورت ته په کتنې سره کله یې تائیدوي، کله یې محدودوي او کله یې هم بیخی له منځه وري، مثلاً د اموالو استملاک، که فرضًا عامه اقتدارات یعنې دولت احساس کړي چې په یوه غیر منقول ملکیت باندې د ولار عندي حق استعمال د عامو افرادو په زيان دی، نو په داسې ډول باید د هغو استعمال په غایه واخیستل شي چې عامه او اجتماعي منفعت یې غونښته کوي، خو په دې ډول عامه خير تأمین شي، مثلاً له یوه مالک خخه د یوه بشونځي د اعمار، یا سرک، او اورګاډي د پټلې د تیریدو په هدف د یوې ځمکې نیول.

په همدي توګه استمواں (ګئه اخيستنه) هم یوه له هغو لارو خخه ۵۵ چې د یوې حقوقی

قاعدې په واسطه، هغه عندي حق چې په منقولو اموالو باندې ولار وي محدودوي، او په يو شمير استثنائي او خطرناکو حالاتو کې يې استعمال دولت ته انتقالوي خود عame گتیو، ملي حاکمیت او ملي دودونو په ساته کې کار ترې واخلي، د مثال په توګه د یوه ملي مسؤولیت لپاره له شخصي عراده جاتو خخه د دولت استفاده.
اوس نوله هغو خخه چې تر اوسه مو ولوستل باید نتیجه تراسه کړو او تر دغې برخې پورې اړوند مسائل تثبیت او وڅیرو.

د عندي حقوقو حاملین

لکه چې پوهېږو عندي حقوق له هغو قواعده خخه عبارت دي چې د افرادو، صلاحیت، قدرت، د عمل د اجراء امکانات او ټول اقتدارت او امتیازات تعینیوي، په بل عبارت عندي یا ذاتي حقوق له هغه صلاحیت او امتیاز خخه عبارت دي چې یو شخص یې د نورو اشخاصو یا اشیاوو په وراندي لري.

آفاقت حقوق د دولت تر حمایت لاندې وي او هغه افراد ورڅه برخمن کېږي چې په قولنه کې ژوند کوي، آلماني مشهور حقوقپوه آيرنګ عندي حقوق داسي تعريف کوي دي عندي «حقوق هغه مفادر او گته د چې حقوق پې حمایه شوي وي» د ډې تعريف معنی داده چې تر خو پوري د آفاقت حقوقو لخوا د افرادو د منفعت، اقتدار او صلاحیت د هغو د استعمال، استفاده یا اجراء او انتقال په برخه کې تصریح نه وي شوي او هغه نه وي حمایه شوي، عندي حقوق کوم مفهوم نه لري، د مثال په توګه آفاقت حقوقو اشخاصو ته صلاحیت ورکوي چې د نورو افرادو په مقابل کې د دائن په توګه موقف ونیسي، دلته یوه رابطه رامنځ ته کېږي چې دغه دو اشخاص له یو بل سره تري، په ډې اساس که د آفاقت حقوقو قاعدي دائن پیژندل وي نو د هغې په موجب سره افراد کولی شي د یوه او بل په وراندي د دائن او مدیون په توګه موقف ونیسي.

عندي حقوق تر هغو اشخاصو پوري اړه لري چې د حق حامل پیژندل کېږي، مخکې مویادونه وکړه چې حقوق دووه ډوله حاملین لري چې یو ډول یې د حقوقو فعال حاملین بلل کېږي او دا هغه کسان دي چې په مستقیم ډول د حق خاوندان پیژندل کېږي او بله پله یې غیر فعال حاملین دي، دا هغه کسان دي چې د یوه عندي حق د اجراء لپاره د نورو په مقابل کې واقع کېږي، د مثال په توګه که د دین موضوع په پام کې و نیسو دائن د حق فعال حامل او د حق صاحب پیژندل کېږي په داسي حال کې چې مدیون غیر فعال حامل او د وجیبې په ترسره کولو او انجام سره ملکف بلل کېږي.

په ساده عبارت سره ویلى چې د عندي حقوقو حاملین حقوقی اشخاص دي، په دولمه توپیر سره چې د اشخاصو کلمه په دغه خاکي که هماګه مفهوم نه لري کوم چې په ورخني ژوندانه کې استعمالېږي، بلکې د اشخاصو اصطلاح له حقوقی ارخه د فعال او غیر فعال مفاهيم لېږدو، یعنې

لکه چې له حقوقی پلوه مور دشخص کلمه استعالوو نو موخه مو هماغه موجود دی چې د بل شخص یا شي په وراندې د فعال او غير فعال حاصل کړای شي، په بل عبارت فعال حاصل او غير فعال حاصل حقوقی اشخاص، هغه حقوقی حالات دي چې کولی شي افراد يا یوه دله له افرادو خنځه وي، يا هم دا پې حقوقی اشخاص هغه افراد يا یوه دله د افرادو ده چې کولای شي د فعال يا غير فعال حاصل په توګه حقوقی وضعیتونه او حالات خپل کړي. نو د هغو په موجب سره د یوه حق فاعل يا قبلوونکي او يا هم اجراء کوونکي د یوې وجيبي پیژندل کېږي چې په دې توګه د حقوقو له نظره مور د عندي حقوقو له دوو ډلو اشخاصو يا حاملينو سره مخامخ کېږو، یو له فزيکي يا حقيقي اشخاصو يعني افرادو سره او بل له حکمي يا معنوی اشخاصو سره.

حقیقي یا فزيکي اشخاص (افراد):

په حقوقوکي د عمومي پرنسيپ له مخي هر بشري یا فزيکي موجود د حقوقی شخصيت درلودونکي دي، معنى داچې هر انسان د عندي حق حاصل پیژندل کيدلې شي او کولاي شي لړ تر لړه له خینې عندي حقوقو خخه برخمن شي، په داسي حال کې چې غير انساني موجودات د دغه صفت او څانګرتیا فاقد بلل کېږي، البته لکه نن چې گورو په تیره زمانه کې وضعیت په دې دول نه وو بلکې د یو شمیر حالاتو په رامنځ ته تګ کې فزيکي اشخاصو حقوقی اهلیت له لاسه ورکاوا او د عندي حق د حاصل په توګه نه پیژندل کيدل، مثلًا غلامان یا هغه کسان چې په درنو جرمونو محکومیدل، دا ډول اشخاص د حقوقو فاقد پیژندل کيدل او ګواکي له اجتماع خخه تجريد کيدل، چې دغه عمل ته د مدنۍ مرینې په ستګه کتل کيدل خو نن یوازې حیوانات د حقوقی شخصيت فاقد پیژندل کېږي.

د حقوقی حقوقی شخصيت پیل او پا:

حقوقی شخصيت د انسانو په تولد سره پیل کېږي، البته په دغه پرنسيپ کې استثناء موجوده ده او هغه دا چې مور هځه وخت یوه موجود ته له تولد مخکې په حقوقی شخصيت قائل کېږو، چې د تولد په وخت کې ژوندي دنيا ته راشي او د راتلونکي لپاره ڈوندي پاټي کيدو ورتيما ولري، خو له دې کبله چې د اطفالو یو لړ منافع تر تولد وراندې خوندي شي، لازمه ده چې هځوي ته تر تولد وراندې په حقوقی شخصيت قائل شو، مثلًا کله چې د کورنې پلار مړ کېږي او ما شوم لا د مور په ګيده کې وي، په دغه حالت کې ترکه د تولو وارثينو ترمنځ ويسل کېږي، نو په دې صورت کې باید هغه ماشوم چې تر او سه نه دې تولد شوی حمایه شي او په حقوقی شخصيت ورته قائل شو او له ترکې خخه یې برخه ورته وسائل شي، کله چې تولد شو او د ژوندي پاټي کيدو ورتيما یې درلوده له دغه مكتتبه حقوقو خخه برخمن کېږي او له دې پرته به یې برخه او سهم په نورو وارثانو باندې تقسيميږي.

د حقیقی حقوقی شخصیت د هغه شخص په مرینې سره پای ته رسیری، یعنی لکه چې یو فزیکی شخص وفات شي حقوقی شخصیت یې هم له منځه هې، خو په ځینې حالاتو کې یې له مرگ وروسته هم حقوقی شخصیت دواوم کوي او داسې ګنيل کېږي چې ګواکي ژوندي دی، مثلاً د دین یا طلب د دعوی په جريان کې چې کله مدعی یا مدعی عليه وفات شي، دغه دعوی یې د وارثانو لخوا پرمخ بیول کېږي او داسې ګنيل کېږي چې دا ګواکي د دوى د مورث د حقوقی شخص اقتدار دی.

د حقیقی اشخاصو د هویت تشخیص: د دې لپاره چې حقیقی حقوقی شخص تثبت کړای شوی وي او په قانوني توګه قضا او خلکو پېژندلی وي درې عناصر لازم دي:

۱- نوم: له هغې نومونې یا تسمیې خڅه عبارت دی چې په اجتماعي او حقوقی ژوند کې د یوه شخص د پېژندګلوا په موخه ورکول کېږي.

نوم دوه مهم عناصر لري، یو فاميلي او نسبې عنصر دی چې د یوې کورنى او د هغه غړو ترمنځ شریک وي، او د نسب په سلسله د پلار یا نیکه خڅه اخیستل کېږي یا داچې د ازدواج په اساس له خاوند خڅه اخیستل کېږي، دغه نوم مدرک دي، او دوهم عنصر هغه لنډ نوم دی چې د کورنى د غړو تر منځ د یو چا شخصیت تثبتوي.

۲- استوګنځۍ (سکونت): د دې لپاره چې د یو چا شخصیت تثبت شې یوازې نوم بسننه نه کوي، نوځکه استوګنځۍ د هویت په تثبت کې مهمه ونده لري، په دې اساس استوګنځۍ هڅه خای دی چې له حقوقی پلوه یو شخص له یوه مکان سره تړي، د دې د کره کولو ګټې چې یو شخص په رښتیا هم په هغه خای کې اوسيېږي دیرې زیاتې دي، مثلاً د استوګنځۍ د تثبت له مخې د دعوی محل او د محکمې صلاحیت چې قانوناً د قضیې د خیبلو اجازه لري تعیینېږي، او دغه حقوقی پرسیپ دا رښتیا کوي چې د مدعی عليه د سکونت محل د دعوی محل دي، یعنی مدعی مجبور دی چې د مدعی عليه د سکونت په محل یا استوګنځۍ ته مراجعه وکړي او له هغې محکمې خڅه چې په نومورې حوزه کې د دعوی د خیبلو او حل او فصل غوښتنه وکړي، په همدي توګه د عدیم الاهليت اشخاصو لپاره هم د سکونت محل د دیر اهمیت ور دي، د مثال په توګه د صغیر طفل استوګنځۍ هغه خای دی چې والدين یې پکې اوسيېږي یا د بنې چې د سکونت محل د هغې د خاوند د اوسيدو سيمه ۵۵.

۳- تابعیت یاملیت: تابعیت له هغې حقوقی رابطې خڅه عبارت دی چې د یوه معین دولت او فزیکي شخص ترمنځ وي، هغه قوانین چې د تابعیت موضوع تثبتوي تر نړیوالو حقوقو پورې اړه لري چې مورب یې په اړه له بحث کولو خڅه ده ډ کوو.

حکمی یا معنوی اشخاص:

په حقوقی ژوندانه کې یوازې فزیکی افراد او اشخاص د عندي حق د حامل په توګه د بحث موضوع نه دي، ځکه د هغو په خنگ کې بشري ټولنې، سازمانونه او مؤسسات هم شته یا باید وي، دغه مؤسسات او ټولنې له حقوقی پلوه هماغه وضعیت او حالت خپلوي چې فزیکی اشخاص او افراد پې پیدا کولی شي، ځکه دغه مؤسسات د فزیکی اشخاصو په خیر د حقوقو د فعال او غیر فعال حامل په بنه رامنځ ته کيدلى شي او د اموالو او شتمنيو په خیر د نورو هغو مسائلو درلودونکي دي چې د عندي حقوقو یوه برخه احتواء کوي، یعنې هغوی کولی شي حقوق او امتیازات ولري او په مقابله کې په مکلفیتونه او وجائب په غاره واخلي، د مثال په توګه هغوی کولی شي د فزیکی اشخاصو په خير ملکيت واخلي او ويې پلوري، او که په دې برخه کې کومه نزع یا شخړه رامنځ ته شي د مدعی يا مدعی عليه په توګه محکمې ته مراجعه وکړي يا داچې د افرادو په ورلاندې د دائن يا مدیون موقف خپل کاندي. له دې کبله ده چې ټولنیزې اړتیاوې لارښونه کوي چې دا دول ټولنې او سازمانونه بايد حقوقی شخصیت خپل کړي، بناءً ګټوره داده چې هغو ته په حقوقی شخصیت قائل شو او قانوناً د یوه فزیکي شخص په توګه وبل شي او د حکمی یا معنوی شخصیت نوم ورکړل شي، په دومره توپیر سره چې دا دول اشخاص په مجرد توپید او منځ ته راتګ سره د حقوقی شخصیت درلودونکي نه دي بلکې د یو لې هغو مراتبوا له ترسره کولو وروسته حقوقی شخصیت حاصلوي چې په قانون کې تعیین شوي دي. حکمی اشخاص په عملی ژوند کې بیلابیل اشکال او انواع لري چې په سر کې د عامه او خصوصي حقوقو، حکمی یا معنوی اشخاصو ته ویشل کېږي.

د عامه حقوقو حکمی اشخاص:

په مجموع کې د عامه حقوقو، حکمی اشخاص کيدلى شي دولت، بناړوال، د عامه خدماتو تأسیسات لکه سره میاشت او ملي فابریکې چې غیر انتفاعی موخه لري وي، یا بانکونه، تجاري شرکتونه، صنعتي تصدی، یا د یوه سهامي شرکت حوزه وي یا داچې دولتي تصدی وي، دغه ټول مؤسسات او سازمانونه د حکمی اشخاصو په توګه د عامه حقوقو په چوکات کې د اقتصادی، بودجوي فرهنگي، صحې او نورو په خیر د قانون په رنا کې فعالیت کوي.

د خصوصي حقوقو حکمی اشخاص:

۱- شرکتونه: شرکتونه د یوه خاص منظور یعنې ګټو د لاس ته راولو لپاره د افرادو له تجمع او راټولیدنو خخه عبارت دي، په بل عبارت شرکتونه د یو شمير افرادو له هغو اجتماع خخه عبارت دي چې خپلې شتمني سره یوځای کوي خو په دې توګه د هغو له یو ځای والي خخه

منفعت او گئه تر لاسه او په خپلومنخو کې يې په مساوي توګه وویشي، شرکتونه بیلابیل دولونه درلودلی شي لکه د تجاري يا صنعتي چارو د پرمخ بیولو شرکتونه يا لکه د مدنی چارو د پرمخ بیولو لپاره زراعتي تصدی، د مالداري کوپراتيفونه او داسې نور....

- ۲- تولنې: دا هغه بشري مجتمع دي چې موخه يې منفعت جلبول نه دي بلکې د نورو اهدافو لپاره لکه خلکو ته خدمت، هنر ته خدمت، سپورت ته خدمت او داسې نور وي.

تشکل او طرز العمل:

د یوه حکمي شخصيت ایجاد او منځ ته راتګ کيدای شي تر تولو وړاندې له یوه عقد خخه سره چینه واخلي، څکه دا ډول اشخاص د حقيقي اشخاصو په خير له تولد سره سم له حقوقی شخصيت خخه نه برخمن کيږي، بلکې د هغو د موجوديت لپاره یو داسې توافق چې د اساسنامې په متن کې ئای کړاي شوی وي لازمي دي چې له قانوني پراوونو له ترسره کولو وروسته نشر کيږي. حکمي اشخاص د هغو د قانوني ممثلينو په واسطه عمل کوي او دغه قانوني ممثلين حکمي شخصيتونه استعمالوي، د حکمي اشخاصو قانوني ممثلين فزيکي افراد يا حقيقي اشخاص دي خو هخوي و توانيوري چې حکمي شخصيت د یوه شخص په توګه وګرځوي او حقوق يې استعمال کري، دغه ممثلين د رئيس، آمر او مدیر په نامه سره یاديږي.

د حکمي شخصيت پاڼه:

د حقيقي اشخاصو په پرتله د حکمي اشخاصو د انحلال او اختتام علتونه خورا زيات دي، څکه د حقوقی شخصيت د اختتام لپاره یوازنې علت د هغه مرګ دي په داسې حال کې چې دلته ډير زيات عوامل منځ ته راتلى شي لکه د شرکت د موضوع پاڼه ته رسیدل، د هغه وخت ختميدل چې د یوه شرکت يا تولنې لپاره په اساسنامه کې پیشېښي شوی دي، د شرکت د اکثره غېرو په غوبښته د شرکت اداري يا قضائي انحلال، د دائيننو په غوبښته سره د شرکت انحلال او داسې نور...

هغه علتونه چې پاس ذکر شول د حکمي شخصيت د منځه تللو باعث کيږي، خو د عملی دلائلو او د مؤسسي او بشکيلو اشخاصو د ګټو د ساتلو لپاره لازمه ۵۵ چې حکمي شخصيت له انحلال وروسته هم یو خه وخت دوام وکري، چې دغه موده د معاملاتو د تصفېي د اجراء موده ۵۵ او نوي فعالیتونه نشي ترسره کولي، دا کار ډيرې ګټې لري څکه که د انحلال په مجرد دستور سره دا ډول سازمانونه يا حکمي اشخاص له منځه ولار شي نو په دې صورت کې نه د دائيننو حقوق اعاده کيدلی شي او نه له مدیونیونو خڅه د قرض غوبښته کيدلی شي، په همدي توګه ګرځنده او ثابتې شتمنى او هغه اموال چې په لاس کې يې لري له کوم برخليک پرته پاتې کيږي او دا نه شي معلوميدلی چې دغه شتمنى تر چا پوري تداو لري، نو له دې کبله ۵۵ چې له انحلال وروسته د یو خه وخت لپاره د حکمي شخصيت ادامه لازمي ۵۵ خو په دې توګه حسابات تصفېي شي او که

ضرورت وي قضائي مقاماتو ته لکه چې تر انحال مخکي يې کولی شول د عندي حق د حامل په توګه مراجعه وکړي.

د حکمي اشخاصو د هویت ثبیت:

د حققي اشخاصو په خير د حکمي شخصیت د هویت د ثبیت لپاره هم لاندې دری عناصر د ارزښت ور دی:

۱- نوم: په دې معنی چې هر حکمي شخص باید د حققي او فزيکي اشخاصو په خير نوم ولري، تجاري شرکتونه د تجارت نوعیت ته په پام سره يا د مالک د نوم په اساس نومول کېږي، البته د دغه نوم په خنګ کې تجاري عنوان هم معمول دي چې دغه د نوم په خلاف یوه خيالي او تصویری نومونه ۵۵.

۲- د حکمي اشخاصو اقامت خای: د حکمي شخصیت اقامت خای معمولاً د حکمي شخصیت په مرامنامه يا اساسنامه کې ثبت وي او هغه د مؤسسي یا شرکت د مقر او هستوګنځي په خای استعمالوي، دغه هستوګنځي کيدلی شي چې د حکمي شخصیت د صاحب او مالک د هستوګنځي بنه ولري يا دا چې کوم بل خای وي، خو په هر صورت د حکمي شخصیت اقامت خای باید واقعاً هغه خای وي چې حکمي شخصیت پکې فعالیت کوي او حقوقاً تر هغه خای پوري تړلی بلل کېږي.

۳- تابعیت: هغه خای چې یوه حکمي شخصیت ته ورکول کېږي، د همغه له مخې د حکمي شخصیت تابعیت ثبیتیدلی شي، د مثال په توګه که د یوه شرکت مقر په کابل کې وي تابعیت یې افغان دی يا که په پاریس کې وي تابعیت یې فرانسوی دی، خو کله چې د یوه شرکت اصلي مقر په کابل کې وي خو زیاتره فعالیتونه یې د بهرنیانو لخوا کنترول او اداره کېږي په دې صورت کې د حکمي شخصیت تابعیت د هغه د مقر له مخې نه ثبیتیږي بلکې د شرکت تابعیت د شریکانو د زیاتره اسهامو او وندو او د هغو فعالیتونو په اساس ثبیتیږي چې د بهرنیانو لخوا کنترول او اداره کېږي.

د عندي حقوقو تصنیف (ویش):

عندي حقوق په عمومي توګه په دریو لویو برخو ویشل کېږي چې دا دی هر یوه یې مطالعه کوو.

۱- سیاسي حقوق: سیاسي حقوق هغه امتیاز او صلاحیت دی چې شرکت لرونکی شخص یې په عمومي قواوو او دولتي اړگانونو کې لري، لکه د ملي شورا، ولايتی شوراګانو، ولسوالیو د شوراګانو، جمهوري ریاست او داسې نورو لپاره د انتخابولو یا انتخابیدلو حق، د تابعیت منل او داسې نور...

۲- عمومي حقوق: عمومي حق یا حقوق د انسان تر شخصیت او جسمی او روحي سلامتیا پوري

تراو لري، يا داچي د دولت او اتباعو په رابطه باندي ناظر دي، لکه د ژوندانه حق، د بيان د آزادی حق او داسي نور... لکه د افغانستان د اساسی قانون دوهم فصل چې د اتباعو د حقوق او وجایتو تر عنوان لاندې عمومي حقوقو ته پاملننه کړي ۵۵. په دي اساس عمومي حقوق د دولتونو د تجاوز او د هغو د قدرت د سرکشی د مهار کولو په مقابل کې د انسان د صيانت او ساتني وسیله ۵۵. له دي سره بيا هم عمومي حقوق په خصوصي روابطو کې د استناد ور دي، مثلاً هر خوک بايد د نورو ژوند، آزادی، شرافت او شخصيت ته احترام وکړي او کنه نو مسئول دي چې د ضرر په وخت کې د هغوي خساره جبران کړي.

-**3- خصوصي حقوق:** خصوصي حقوق هغه امتياز دي چې يو شخص یې د نورو په مقابل کې لري لکه د مالکيت حق، د انتفاع حق، د شفعي حق، د رهن حق او داسي نور... د خصوصي حقوق د ايجاد سبب کيدللي شي حقوقني عمل وي يا هم حقوقني حادثه، خو په هر حال د هر خصوصي حقوق سمه وجبيه هم مقرره شوې ۵۵، خصوصي حقوق په خپل وار سره د ملي ذمت حقوق (مالی حقوق) او د ملي ذمت ماوراء حقوقو (غير ملي حقوق) ته تقسيميږي چې دادی په لنډه توګه مطالعه کېږي.

د ملي ذمت ماوراء حقوق (غير ملي حقوق):

دا هغه حقوق دي چې ملي او اقتصادي خصوصيت نه لري، په پيسو باندي د ارزولو او تبديل ور د انتقال او سپارلو ورتيا نه لري او د زمان تر مرور او تيريدو لاندې نه رائي چې د شخصيت حق د دغه کاملترينو حقوقو له جملې خخه دي.

د شخصيت حق له هغه حق خخه عبارت دي چې هدف یې په انساني محور باندي د انسان د شخصيت د ودې او انکشاف حمایت دي، لکه د مسكن حق، د کار او فعالیت حق، د عقیدې د آزادی حق، د بيان د آزادی حق او داسي نور...

دغه حقوق په حقیقت کې تر انساني شخصيت پوري تریلی دي او د هغه له وجود خخه د جلاواي او انقسام ور نه دي، دغه حقوق د انسان د شخصيت تائيدوونکي دي او هغه ته موقع روکوي چې خپل شخصيت ته انکشاف ورکړي او په ټولنه کې خپل فردې رشد او انساني کرامت تأمین کړي. د شخصيت حق هم د انسان تر مادي او هم تر معنوی اړخ پوري تراو لري، هغه حقوق چې د انسان تر مسئونیت پوري مربوط دي او انسان د اغيارو د تيريو او خپله د شخص په مقابل کې په قانوني مؤيداتو سره حمایه کوي د انساني شخصيت مادي اړخ تشکيلوي او هغه خه چې د انساني شخصيت تر معنوی اړخ پوري مربوط دي د انسان معنوی اړخ تشکيلوي لکه د نوم انتخاب، خصوصي اسرارو ته احترام او دغه راز د کورني رازونو ته احترام کول، په دي معنى چې هيڅوک حق نه لري خو د یوچا د خصوصي ژوند او د هغو د رازونو په اړه پلتنه وکړي، په همدي توګه مدافع وکیلان، د قضيانو د وثائقو مامورين او ډاکټران مجبور او مکلف دي چې د مراجعينو

اسرار وساتي، په همدي ترتيب د انسانانو شرف او افتخار هم د احترام ور دی، هغونه ته هر چوں توهين او اهانت جرم بلکه کيري او مرتكب يې د مجازات مستوجب دی. انسانان دغه راز مادي اړتیاوې هم لري چې فرد ته د شخصيت د حق يعني د مالي ذمت د ماوراء حق په خنګ کې د مالي ذمت حق هم یوه داسي اړتیا ده چې اذکار نشي تړي کیدلی.

د مالي ذمت حقوق (مالی حقوق):

د مالي ذمت حقوق د حقوقو او وجائيو مجموعه ده، يا داچې دغه حقوق د شتمني او ديونو مجموعه ده، دغه حقوق د مالي ذمت د ماوراء حقوقو په خلاف د مالي او اقتصادي ارزښت درلودونکي دي او په پيسو باندي د تقدير او اززوړو وړتیا لري.

د مالي ذمت د حقوقو ډولونه: د مالي ذمت حقوق په عمومي توګه په دريو برخو ويشهل شوي دي:

- ۱- عيني حقوق
- ۲- شخصي يا د دائمي حقوق
- ۳- ذهنني يا معنوی حقوق

a. عيني حقوق: د عيني حقوقو اطلاق په هغونه حقوقو باندي کيري چې يو شخص يې پر اشياوو باندي لري او هغه له هغه اقتدار خخه عبارت دی چې فرد يې په اشياوو باندي پيدا کوي، عيني حقوق په خپل وار سره اصلي او تبعي يا محلقه حقوقو ته تقسيميږي.

b. اصلي عيني حقوق: له هغه حق خخه عبارت دی چې يوه شخص ته متوجه وي او حامل يې په فوري او سملاسي توګه په اشياوو باندي خپل اقتدار اجراء کري، د اصلي عيني حقوقو به مثال د ملكيت حق دی، بناءً د ملكيت حق، په يوه شي کې په مطلق ډول له انتفاع او تصرف خخه عبارت دی په دې شرط چې دغه مالکانه انتفاع او تصرف له قانوني اساساتو سره په تکر کې نه وي، د ملكيت د حقتعريف ته په کتو سره لاندي دری عناصر د بحث ور گرځي.

c. د استعمال حق: د دغه حق په موجب سره مالک کولی شي يو خيز (شي) د شخصي اړتیاوو لپاره په مستقيم يا غير مستقيم ډول وکاري.

d. انتفاع حق: يعني د عائداتو لاس ته روایړول او له يوه شي خخه ګته اخيستل، په داسي ترتيب سره چې يو خوک يو شئ چاته په کرايه ورکوي او په دې توګه يې مالک په غير مستقيم (بالوسيله) ډول استعمالوي او له هغونه خخه ګته اخلي.

e. تصرف حق: د تصرف د حق معنى داده چې که دغه تصرف په خپله د شخص لخوا د شي تحریب او ضایع کول وي او یا بل چاته د هغه شئ د سپارلو او ګټې اخيستو لپاره د ضایع او انتفاع نوم ورکوي، چې په دې ترتيب سره د مالکيت به حق کې مورد د متع او ارتفاق له حقوقو سره مخامنځ کيري.

د متمتع حق: د يوه شي له استعمال، انتفاع او گتې اخیستنې خخه عبارت دی، چې گواکي دوهم شخص (متمتع) په غير مستقم او بالوسیله توګه يوازې د مال يا شي د استعمال او انتفاع حق لري.

د اتفاق حق: له هغه حق خخه عبارت دی چې يو شخص د بل چا په ملکيت کې حقوق پیدا کوي، مثلًاً د عبور حق د شرب حق د مسیل حق او داسې نور...

تبعي يا ملحقه عيني حقوق: لکه چې له نامه خخه يې معلومېږي دغه حق په فوري او مستقیم ډول سره په شي باندي وجود نه لري او له خپله خانه مستقل حق نه لري بلکې دغه حق تر بل حق پورې ملحاق او ترلى دی، لکه د دین حق چې په بالوسیله توګه د دین په تادي په سره تأمین کېږي چې په قرضونو کې رامنځ ته کيدونکي مسؤليت هم له همدي امله دی، دا ډول حق ته عيني تأمینات هم ويل کېږي، د تبعي عيني حقوقو د لابنه وضاحت په هدف دا دی په دي برخه کې يو مثال راورو، فرضاً يو خوک قرض اخلي هغه خوک چې قرض ورکوي يعني دائني له مدیون يا قرض اخیستونکي خخه د ضمانت او تأمیناتو غوبښته کوي، که مدیونون غیر منقول مال ولري نو حاضرېږي چې دائن ته د هغه د اطمنان په خاطر خپل جایداد د ضمانت يا رهن (ګروړي) په توګه ورکړي، په دي مسئله کې تر ضمانت لاندې شي ته مرهونه ويل کېږي، قرض ورکونکي ته دائن او قرض اخیستونکي ته مدیون ويل کېږي.

شخصي حقوق يا دائنيت:

د دغو حقوقو اطلاق په تولو هغو حقوقو باندې کېږي چې يو شخص يې په بل باندې لري، يا په عبارت شخصي يا د دائنيت حق له هغه حق خخه عبارت دی چې په موجب سره يې دائن و کولاي شي له مدیون خخه د قرض د اداء يا الزام تقاضاء وکړي، د شخصي حقوقو خانګرنه او هغه خه چې دغه حق له عيني حق خخه جلا کوي داده چې په عيني حقوقو کې دوه عناصر شتون لري يو حام د حق او بله موضوع د حق، خو په شخصي حقوقو کې دری عناصر مطرح دي:

۱- دائن

۲- مدیون

۳- اداء

دلته دائن د تقاضاء د قدرت درلودونکي دی او مدیون د دائن په وزاندې يو مجبور شخص دی چې دواړه د يوې حقوقې رابطې يعني دین په اساس له يو بل سره تړل شوي دي، اداء عام مفهوم لري چې هغه له اعطاء يا ور سپارلو د يوه شي خخه عبارت دی، يا داچې اداء په يوه عمل باندې اقدام يا له يوه عمل خخه امتناع ته اداء ويل کېږي.

ذهني يا معنوي حقوق:

دا هغه حقوق دي چې نه مادي، نه ملي او نه هم شخصي ماهيت لري، بلکې د ذهني ورتياوو زيرنده دي، مثلاً يو سندرغاري په نظر کې و نيسئ چې يوه سندره کمپوز کوي، دغه شخص بالا ثر يو دول ذهني حق لري، خکه کومه سندره چې ده ويلې يا کمپوز کړي ده د هغه د ذهن زيرنده ۵۵، نو سندرغاري کولاي شي د سندري په بدل يوه اندازه پيسې لاس ته راوري.

د عندي حقوقو منابع او مصادر:

د عندي حقوقو د مصادرو په اړه بحث د دې غوبنتنه کوي خو داسي عناصر او اجزاء و موندل شي چې آفاقت حقوق هغه د عندي حقوقو د منځ ته راتګ د منبع په توګه پیژندي وي، له دې اړخه مور له دوو عناصرو سره مخامنځ کېرو چې يوې حقوقی اعمال او بل حقوقی حوادث دي.

۱- حقوقی اعمال: حقوقی اعمال هغه ارادې اعمال دي چې د حقوقی نتائجو د تولید او منځ ته راتګ لپاره ترسره کېږي، دغه نتایج عبارت دي د حق يا وجې په اكتساب، انتفاع او ضياع خڅه، حقوقی اعمال کيدلې شي يو يا خو اړخونه ولري.

اوله نوعه: دا هغه حقوقی اعمال دي چې د يوه شخص لخوا پکې د ارادې اظهار شوي وي او د نوموري دغه يو جانبه اراده په تنهائي سره د حقوقی نتائجو باعث گرځیدلې وي او د بل شخص موجوديت د هغه د ارادې او موافقې د بيان او اظهار لپاره ضروري نه وي، دا ډول حقوقی اعمالو ته يو جانبه حقوقی اعمال ويل کېږي، د مثال په توګه وصیت نامه چې هدف يې له موصي شخه موصي له ته د حق انتقال دي.

دوهمه نوعه: دا هغه حقوقی اعمال دي چې د حقوقی نتائجو د رامنځ ته کولو لپاره پکې په يوازې توګه د يوه شخص د ارادې اظهار کافي نه وي بلکې د يوه بل شخص موجوديت او د هغه اراده او موافقه هم لازمي او حتمي، يعني دغه ډول حقوقی اعمال د يوې ارادې نه بلکې د دوه يا زياتو ارادو د توافق او تطابق په نتيجه کې منځ ته راخې چې دغه ډول حقوقی اعمال د دوه جانبه حقوقی اعمالو په نامه سره ياديږي، د دين ابراء، د دين د ابراء معنى داده چې يو شخص تصميم نسي او اراده کوي خو د هغې قرضې له غوبنتني تيرشي چې په يوه بل شخص يې لري چې په دغه خای کې د مدیون د ارادې توافق هم حتمي او ضروري کنيل کېږي.

د ارادې تبارز او اظهار د حقوقی اعمالو په انعقاد او تشکل کې له يوه لوري او د حقوقی نتائجو په تولید کې له بل لوري خورا مهمه او ارزښتناکه ونډه لري، له دې امله د دې اړتیا دې چې اراده په لنډه توګه مطالعه کړو.

په حقوقی اعمالو کې د اراده ونده:

لکه چې پورته ولیدل شول حقوقی اراده د حقوقی اعمالو په رامنځ ته کولو کې بشکاره ونده لري او له دې امله چې حقوقی اراده بلل شوې ده او په حقوقی عمل کې مؤثره واقع شي لازمه ده چې لاندې شروط احتواء او په خان کې را ونغاري.

الف- اراده باید واقعاً وجود ولري.

ب- هغه اراده چې په ذهن کې یې خطور کړي دی باید عملاً برملا کړاي شي.

ج- اراده باید مؤثره انګیزه او سبب ولري.

د- اراده باید له هر هغه عیب خخه عاري او پاکه وي چې د ترسره کوونکي شخص د حقوقو او وجائبو په منځ کې نا اندولي رامنځ ته کړي لکه جبر او اکراه، خطا یا اشتباه، حيله یا تلبیس او غښه

و- اراده باید د داسې شخص له لوري ابراز او اظهار شي چې د تبارز او اظهار لپاره یې د قانوني صلاحیت اختيار ولري.

ه- اراده باید څانګړو شکلياتو ته په کتنې سره د هر دول معينو او مشخصو حقوقی اعمالو لپاره ابراز شي، لکه د شاهدانو په وراندې د زوجينو ايجاب او قبول.

بطلان: هغه مدنی مؤيده ده چې په ناقصو حقوقی اعمالو باندي تطبيقيري، لکه د مجنون یا صغیر د ارادې ابراز چې د اهليت د نشتوالي له امله له بطلان سره مخ ده، دغه بطلان لکه چې پوهېږو کيدلى شي مطلق یا نسبي وي.

حقوقی حادثات:

حقوقی حوادث له هغه واقعاتو خخه عبارت دي چې د اشخاصو اراده پکي ونده نه لري خو له دې سره بيا هم د هغوي په وراندې له حقوقی آثارو او نتائجو سره مخامنځ کېږي. مثلًاً د شخص د یوې حقوقی حادثې په اساس، د حقوقو انتقال او اكتساب، یا پرته له دې چې د ده دول آثارو او نتائجو په رامنځ ته کولو کې د عندي حق حامل ونده ولري د هغه له لاسه ورکول.

له پورتنيتعريف خخه په بنه توګه واضح کېږي چې یوازنی هغه عنصر چې حقوقی حادثه له حقوقی عمل خخه بيلوي هغه اراده ده، چې دلته د حق د قبلوونکي اراده یا وحیبه نقش نه لري بلکې معمولاً د مقنن اراده ده چې په یوه حقوقی حادثه باندي نتائج او آثار مرتب کوي او په بشکيلو اشخاصو باندي یې تطبيقوي، خو په حقوقی عمل کې د حقوقی آثارو او نتائجو په رامنځ ته کولو کې خپله د شخص اراده مؤثره ونده لري، د مثال په توګه په یوه عقد کې چې د یوه حقوقی عمل بنې لري واهب غوبستي او هيله یې کړي چې تر خپل خان پوري د اړوند یوه شي ملکيت بل

چا ته انتقال کړي، په داسې حال کې چې په حقوقی حادثه مثلاً مرگ کې د وفات شوي شخص اراده هیڅ ونډه نه شي لرلی او هغه نتائج چې د دغې حادثې له امله رامنځ ته کېږي، چې وارشینو ته د متفوې د ملکیت له انتقال خخه عبارت دي د هغه د ارادې زیونده نه دي بلکې تر میراث پورې په اړونده دساتیرو کې د مقتن اراده ده چې وارشینو ته یې د مړینې په پایله کې د دغې حقوقی نتيجې یعنې ملکیت د انتقال وړاندوبنه کړي ۵۵.

د عندي حقوقو حدود:

لكه چې موړ لوستل عندي حقوق د حدودو درلودونکي دي، مورډ نشو کولاي چې دغه حدود له پامه وغورخوو او یو عندي حق مطلق او نا محدود کړو، حککه که عندي حق د یوه صلاحیت او اختيار په توګه ومنو طبیعی ۵۵ چې هیڅ اختیار او صلاحیت مطلق او لا محدود نه دي بلکې په حدودو باندې باید ورته قائل شو، له هغې پرته به له حق خخه د ناوره ګټې او نامطلوبو تصرفاتو ګنې ستونزې رامنځ ته کړي، له دي امله ده چې عندي حق محدود شوي دي او دغه حدود له دوو اړخونو خخه د درک او فهم وړ دي، یو محدود او مرعي حدود دي چې خارجي وجود لري مثلاً په کرونده باندې د ملکیت حق چې په رسمي قبله کې درج دي چې هغه د کرونډې له خلورګونو حدودو خخه عبارت دي او دغه خلورګونی حدود طبعاً د ليدلو، احساس او زموږ د ظاهر درک ور دي او په هغو کې د ثبیت او تشخیص له پلوه هیڅ ډول ستونزه نه تر سترګو کېږي.

يا د مثال په توګه که د یوه سېرى یو خوک زر افغانۍ قرضداره وي د دغه حق خارجي حددو په دي کې دي چې دا یو عندي حق دي، همداګه زر افغانۍ د یوه عندي حق په توګه له مديون خخه مطالبه کولي شي، په داسې حال کې چې د دغه خارجي او ظاهري حدودو په خنګ کې مورډ د عندي حقوقو له نورو حدودو سره مخامنځ کېږو چې خارجي وجود نه لري او په آسانې سره د فهم ور نه دي حککه کوم اثر په ځای نه پرېږدي چې وکولای شو هغه احساس کړو، له دي امله ده چې دا ډول حدودو ته غیر مرئي یا باطنی حدود ويل کېږي، حککه دا ثابتنه شوې ده چې د آفاقتی حقوقو له پلوه نن په نږي کې هیڅ عندي حق مطلق نه دي، که هغه د استعمال له مخي وي یاد انتقال او ضیاع له مخي، بلکې د عندي حقوقو د استعمال، انتقال او نورو امتیازاتو په شرائطو باندې محدود او مقید دي، د مثال په توګه که په یوه ټوته مئکه باندې د اوښو چينه وي چې د مجاور ملکیت د خاګانو اوښو له همداګي چینې خخه وي په دي حالت کې د چینې د ځنمکې مالک حق نه لري چې له چینې خخه تر اړتیا زیاتې او به مصرف کړي او د چینې په پاکو اوښو سره خپلې کرونډې خروبې کړي او دا کار د مجاورو ځنمکو د پاکو اوښو د خاګانو د چېډو سبب شي.

دلته که خه هم مالک، د مالکیت د هغه حق په اساس چې په کرونډې کې یې لري کولاي شي هر ډول مالکانه تصرف وکړي مکر دا چې له دغه عندي حق خخه دا ډول استفاده نورو ته زيان

رسوی، نو د نوموری عمل له حقوقی ارخه جواز نه لري او دا ډول استفاده له عندي حق خخه د ناوره گتې د نظریې له مخې محاکومه شوي ۵ چې دا په حقیقت کې د عندي حق د استعمال په برخه کې د یو ډول محدودیت بشکارندویي کوي.

په همدي توګه د عندي حق د انتقال لپاره هم قيود او حقوق وضعه شوي دي، د مثال په توګه یو مورث (هغه خوک چې مال یې ميراث شوي دي) که خه هم چې د تول جایداد او شتمنۍ مالک دي مګر قانون بياهم دغه انتقال په دي سره محدود کړي دي چې د خپلې داري له ثلث خخه په زيات مال کې وصيت نه شوي کولی، یعنې نشي کولای چې د وصيت په اساس له دغه تاکلي حد خخه زيات شی نورو اشخاصو ته انتقال کري.

د هغو عندي حقوقو د استعمال په برخه کې هم چې د ټولني خخه د حمایت له مفکوري راتوکيدلي دي، حدود موجود دي خکه د ریپر په عقیده عندي حق هغه امتیاز دی چې له نیک نیت سره اخبلی او ګد وي، هرکله چې له دغه امتیاز خخه په سوء نیت استفاده وشي دا له حقوقو او اجتماعي عدالت سره مغایر کار دي او قضاe د هغه حمایت نه کوي، بلکې په عمل کې عندي حق خخه باید داسي استفاده وشي چې گواکي د کورنۍ یو نیک پلار د خپل خصوصي ژوند په برخه کې عمل کوي.

د عندي حقوقو انتقال:

حقوقی پرنسیپ ته په پام سره هر عندي حق د انتقال وړ دي، خو په عمل کې لیدل کېږي چې دا حق بياهم محدود شوی او استثناء پکې تر ستړګو کېږي، د مثال په توګه د مالي ذمت ماوراء حق لکه د شخصیت حق، نه اخیستل کیدلی شي او نه خرڅیدلی او نه هم له یوه شخص خخه بل شخص ته انتقالېري، مثلاً یو شخص نه شي کولی د هغه مدیونیت په مقابل کې چې لري یې، خپل شخصیت یا د کورنۍ نوم له دائئن سره د هغه د دین په مقابل کې تبادله کري.
د حقوقو په اصطلاح کې هغه شخص چې بل ته حق انتقالوي د سلف په نامه سره او هغه شخص چې حق ورته انتقالېري د خلف په نامه سره یادېږي.

- خلف کیدلی شي د خپل سلف على الشمول خلف وي یعنې د خپل وارث مورث یوازنې وارث وي.
- خلف کیدلی شي د خپل سلف على الصدق خلف وي یعنې متوفی خو وارثان ولري چې هر یوه ته یې خلف ويل کیدلی شي.

- خلف کیدلی شي د خپل سلف على التخصيص خلف وي، په دي معنى چې خلف داسي یو شخص وي چې له خپل سلف خخه یو یا خو شیان ترلاسه کړي، د مثال په توګه د یوه کور اخیستونکي د خرڅونکي د خلف على التخصيص په توګه پېژندل کېږي او د خرڅونکي له ټولې شتمنۍ خخه دي هغه کور چې دواړو لوریو یې په بیعه باندې موافقه کړي ده حاصل کري.
البته هغه خوک چې د حق صاحب و نه پېژندل شي په هیڅ ډول یو عندي حق چاته نه

شي انتقالولى او دا چو دا انتقال له حقوقى پلوه مجاز نه دى، يعني كه يو خوک د بل چا مال او ملکيت له قانوني صلاحيت او اختيار درلودلو پرته خرڅ کري دغه خرڅلاو باطل دى او خرخونکي چې کومې پيسې د مبيعې د ډېن په توګه ترلاسه کري دي بيرته يې مشتري ته په استرداد باندي مکلف دي

د انتقال مختلفې لاري چاري: په عمومي چو د عندي حق انتقال له دوو لارو شونى دى، يو د ژونديو تر منځ او بل د مرگ په سبب د حق انتقال.

د ثبوت نظریه:

ثبتوت د حقوقى مسائلو له جملې خخه يوه خورا ارزښتمنه مسئله ۵۵، لکه چې په حقوقو کې ضرب المثل دی «څوک چې خپل حق نشي ٿابتولاي گواکي چې هیڅ حق نه لري». نو د دي لپاره چې انسان واقعاً وکولاي شي له خپل حق خخه دفاع وکري او هغه په نورو باندي تحمیل او په عملی ژوند کې هغه ته د احترام زمينه برابره کري، باید د هغه د ثبوت لپاره وسائل او مدارك په لاس کې ولري او په دي توګه وکولاي شي د قضاء په ورلاندي د هغو ارزښتن تثبیت کري.

ثبتوت، د عدالت په ورلاندي د یوې واقعي د صحت په ايره د قاضي له معتقد کولو او د ځان له مستحق گرڅولو لپاره خخه عبارت دى، د مثال په توګه که يو شخص ادعا وکري چې په احمد يا محمود باندي مې لس زره افغانی باندي دى، ځکه يوه اندازه غنم مې پري خرڅ کري وو، نو که دغه مدعى غواروي چې له خپل مديون خخه د قرض د جبری اداء او تحصيل مطالبه وکري، قاضي باید په دي باوري کري چې واقعاً بې غنم ورياندي خرڅ کري دي او دغه شخص په احمد يا محمود باندي د دائنيت يوه چو حق لري، گواکي دغه حقوقى عمل يا حادثه د هغه د عندي حق او ګټبو د تأمین لپاره د راتوکيدلو موجب گرځيدلى دي.

په دي توګه، ثبوت چې د یوه عندي حق د اجراء ضمانت تأمينوي، د ادعا د تائيد او صحت په هکله د قاضي له باوري کولو خخه عبارت دى، او که يو خوک ثبوت ورلاندي نشي کړلې په دي صورت کې به يې عندي حق ضایع کيري، په دي اساس ثبوت له حقوقى او اصطلاحي پلوه د هغو وسائلو او دلائلو له کارولو خخه عبارت دى چې د دعوى لوري د قضاء بارگاه ته د هغو په ورلاندي کولو سره ځانونه د حق خاوندان ورپېژني او هغه مسائل چې دوی يې د لاس ته راوړلو په هڅه کې دي هغو ته د حقیقت او واقعیت په بنې ورکولو سره قاضي دیته اړ باسي چې دغه مسائل تائيد او د دوی خبره سمه وګني او په دي توګه محکمه د هغه په ګټه او پلوی سره له مقابل لوري د وجېې د جبری اداء او تنفيذ غونښته وکري.

د پنځم فصل د مطالبو لندېږ:

- عندي حقوق له هغه اختيار او قدرت خخه عبارت دي چې هر شخص ته د آفاقت حقوقو لخوا ورکړل شوي دي خو له هغو خخه د اشخاصو يا اشیاوو په مقال کې استفاده وکړي او د خپلو مادي او معنوی اړتیاوو د پوره کولو لپاره یې کاروی.
- په بل تعبیر سره، عندي حقوق امتیازات نه تثبیتوی، بلکې د اشخاصو موقف د یوه او بل په وړاندې تثبیتوی او هم د هځوی مواقف د اجتماع په وړاندې تضمینوی، له دي کبله کله چې اشخاص حقوقی مواقف خپلوی د حق او وجیبی دواړو درلودنکي دي، یعنې انسان تر هغه حده له خپل حق خخه استفاده کولی شي چې د ټولنې او نورو افرادو حقوقو ته صدمه و نه رسوی.
- د عندي حقوقو حاملین له حقوقی اشخاصو خخه عبارت دي، په دومره توپیر سره چې د اشخاصو کلمه په دغه څای کې هماغه مفهوم نه لري کوم چې په ورځني ژوندانه کې استعمالیېږي، بلکې د اشخاصو اصطلاح له حقوقی پلوه د فعل او غیر فعل مفاهیم لېږدوی، مثلاً د دین په موضوع کې دائن فعل حامل او حق خاوند دي او مديونون غیر فعل حامل او د وجیبی په ترسره کولو سره مکلف دي.
- د حقوقو له نظره مور د عندي حقوقو له دوو ډلو اشخاصو يا حاملينو سره مخامنځ کېږو، یو فزیکي يا حقيقي اشخاص یعنې افراد، او بل حکمي يا معنوی اشخاص دي چې د فزیکي اشخاصو يا افرادو له اجتماع خخه متشکل وي او د قانون د حکم له مخي د حقوقی شخصیت درلودنکي وي.

- د عندي حقوقو د ويش له مخي دغه حقوق په دریو لویو برخو ويشن کېږي:
 - سیاسي حقوق، هغه امتیاز او صلاحیت دي چې شرکت لرونکی شخص یې په عمومي قواوو او دولتي اړگانونو کې لري، لکه د انتخابولو یا انتخابیدلو حق، د تابعیت مثل او داسې نور...
 - عمومي حقوق، د انسان تر شخصیت او جسمی او روحی سلامتیا پوري تراو لري، یا داچې د دولت او اتباعو په رابطه باندې ناظر دي، لکه د ژوندانه حق، د بیان د آزادۍ حق او داسې نور...
- خصوصي حقوق، هغه امتیازات دي چې یو شخص یې د نورو په مقابل کې لري لکه د مالکیت حق، د انتفاع حق، د شفعې حق، د رهن حق او داسې نور...
- د عندي حقوقو منابع او مصادر له هغو ارادې اعمالو خخه عبارت دي چې د حقوقی نتائجو د تولید لپاره کارول کېږي، دغه نتائج د حق یا وجیبې اکتساب، انتفاع او ضیاع ده، حقوقی حوادث له هغو واقعاتو خخه عبارت دي چې په هغو کې د شخص اراده ونډه نه لري خو له دې سره بیا هم حقوقی نتائج رامنځ ته کوي لکه مرینه، ترافیکي حادثه او داسې نور...

د پنځم فصل پوښتنې

- ۱- عندي حقوق خه مفهوم رسوی؟
- ۲- د عندي حقوقو حاملین خوک دي؟
- ۳- عندي حقوق په خه ډول ويشهل کېږي؟
- ۴- د عندي حقوقو د حدودو مفهوم خه دي؟
- ۵- د عندي حقوقو منابع او مصادر کوم دي؟
- ۶- عندي حق له کومو لارو چارو انتقالیدلی شي؟

سرچیني او اخْلِيَّكُونه:

- ١ دكتور كاتوزيان ، ناصر، حقوق مدنى، اعمال حقوقى
- ٢ دكتور كاتوزيان، ناصر، مقدمه علم حقوق
- ٣ ستانکزى، پوهندوى نصر الله، مبادى حقوق، پوهنتون کابل
- ٤ مدنى، سيد جلال الدين، حقوق بين املى خصوصى
- ٥ مقدر، هوشنگ، حقوق بين املى عمومى

د بسوونیز نصاب د پراختیا د ریاست پیغام

د پوهنې وزارت د تخنیکي او مسلکي زده کړو معینیت د بسوونیز نصاب د انکشاف ریاست د تولني د عیني او بشکاره ضرورت په درک کولو سره چې د محصلينو او شاگردانو د درسي کتابونو په برخه کې يې تخنیکي او مسلکي رشتې درلودي او لري يې، په لومړي سر کې يې تصميم ونيو، چې په بسوونیزو پلانونو او درسي مفراداتو باندې بیا کتهنه وکري او ورپسې بیا د شاگردانو او محصلينو د درسي کتابونو د تالیف لپاره مبادرت او کوبښن وکري. د خدائ(ج) په فضل او مرحمت سره او د ادارې او حسابداري، خانګۍ د بسوونکو په میرانې او همت سره د ادارې او حسابداري درسي کتابونه تالیف شول ترڅو په وریا ډول د شاگردانو او محصلينو په واک او اختيار کې ورکړل شي. د علم او معرفت له تولو لوستونکو، علاقمندانو، د ادارې او حسابداري د مکاتبو له بسوونکو، ګرانو شاگردانو او د تخنیکي او مسلکي زده کړو د چارو له همدا شان له تولو څېرونکو او شنونکو خخه صمیمانه هيله کېږي، چې د دې کتابونو په مطالعې سره چې په لومړي خل د بسوونکو او د ادارې او حسابداري، خانګۍ د مسلکي غړو له لوري تالیف او تدوین شوي دي. د مسلکي، تخنیکي او علمي مطالبو او مقاهيمو د څرنګوالي په هکله خصوصاً د هځوی املای او انشایي اشتباهاتو په اړه موږ ته لارښونه وکري، ترڅو په راتلونکي کې وکرای شو، په همدي او نورو برخو کې ګرانو شاگردانو ته له دې خخه شنه، غوره، ګټور او ارزښتناکه موضوعات وړاندې کړو.

همدا شان له ګرانو شاگردانو او محصلينو خخه هيله کوو ترڅو د دې کتابونو د مطالعې او استفادې پر مهال د هيواو اقتصادي ستونزې، فقر او وروسته پاتې والي په نظر کې ونيسي او د کتابونو په ساتنه کې کوبښن او زيار وباشي، ترڅو د ډېرې شاگردانو او محصلينو د ګتې ور وګرئي.

پته: د پوهنې وزارت- د مسلکي زده کړو معینیت
د تعليمي نصاب د پراختیا ریاست
د درسي کتابونو د چمتو کولو عمومي مدیریت